


MAHEBERU, KAUHANYO YAPILI

 Ni kufa ha—ha hanyinyani . . . Ni sepa kuli hakuna nto yende yeñwi hape, ku na, kufita Linzwi. “Tumelo itaha ka ku utwa, mi ka ku utwa Linzwi la Mulimu.”

² Labulalu ni la bulalu, mi mwendi ni ka la Sunda ni sunda, iliñwi ya lisebelezo za la Sunda, lu ka fanga mulisana wa luna pumulo nyana, ili zeo mane za mu swanela, mi ni hupuzi fela kuli lunge Buka iliñwi mwa Bibebe. Ne lu ezanga cwalo, mi fokuñwi luinelela cwalo silimo mutumbi.

³ Na hupula nako yeñwi ne lu tandile silimo mutumbi fa Buka ya Sinulo. Kono, oh, mawi, lika ze ne lu itutile, ni mo ne i bezi yende! Mi se lu kutela kwa mulaho ni kunga Buka ya Daniele, kamba Buka ya Genese, kamba Exoda, ni kunga fela, kauhanyo ni kauhanyo, mi li tamahanya Bibebe kaufela hamoho. Oh, Na lata fela sani!

⁴ Kasamulaho nyana, lu kaba ni kunga . . . Haiba Mulena azwelapili ku fuyola mi ni luna luzwelapili cwalo, lu ka kena mwa lika zeñwi ze tunguile mwahali mo, ze tungile luli. Mi lu ka ya fela kuzwa mwa sibaka ni sibaka, ku kenelela fela mwa Mañolo, ona cwalo.

⁵ Mi Ni tabela kubapisanga Mañolo kwa Mañolo. Cwalo kona mo ku lukela kubela. Ki siswaniso silisiñwi fela sesinde. Mi ni mwa Buka yelusweli kubala ye, lu ka kenelela fela mwateni, oh, puluso, ni foliso ya Bumulimu, ni limakazo, ni sishemo. Mi, oh, lika kaufela litaha mwateni mo.

⁶ Mi mwendi ha Ni taha fa sibaka ha Ni lukela kuya mwa mukopano . . . Ha ni zibangi kuli Ni ka ba lili mwa mukopano, ku bizezwa kwa mukopano cwalo, kakuli Hanibangi ni litukiso ze tomilwe konji ha Ni utwa kuetelelwa kueza sika. Mi sani sikona kuba kusikaba kuli li si ka pazula kale kakusasana, Na kona kufufela kwa California, kuya kwa Maine kamba kusili, kulo ko Akona ku ni bizeza fela. Ki kabakaleo ha Ni sa itomelangi misipili ye yemituna, ni yemitelele, kakuli Ha ni koni kueza cwalo. Bulumiwa bwaka ha bu si ka lukiswa cwalo, mi ki shutano fela.

⁷ Mi cwale Ni tile kwa hae ku to ipumulisa nyana. Ni latehezwi ki lipaundi ze mashumi amabeli, mwa mukopano o felile woo. Mi Muzwale Mercier ni Muzwale Goad neba yemi, fa nako nyana ye fitile, mi sebali, “Muzwale Branham, Ni lemuhile so ezanga. U beya hahulu pilu ya hao ku zona.”

⁸ Se nili, “Cwalo kona fela mo mu kona kuezeza musebezi omunde wa Mulena, ki kubeya lika kaufela ze munani kwapili a Kreste; mata a mina kaufela, moyo wa mina kaufela, pilu ya

mina kaufela, ngana ya mina kaufela, lika kaufela ze munani.” Ha mueza sika kaufela, mu si eze hande kamba musike mwa si eza ni hanyinyani, mwabona, mu lituhele fela. Haiba una ni kuba Mukreste, beya lika kaufela zo nani ku Kreste, zeo kikuli, nako ya hao, talenta ya hao, lika za hao kaufela.

⁹ Ni lemuha fela mucaha yo. Yani ki yena musala hao, Muzwale Burns, ki cwalo, yasweli kuliza ni kuopela foo, babanca mwa linyalo bani. Mi—mi ha ki piano, kamba nihaiba kuba siñwañwa, kono ki silimba sesiñwi cwalo, ba si ngongola ni ku silwala, ni kuezeza Mulena nto yeñwi. Mwendu mwakona kueza cwalo, ni kuopela, sani, ki kuwina mioya. Eza nto yeñwi, kupale kumane. Haiba muka—muka liza muloli, kihande, mulize muloli. Mueze fela nto yeñwi. Haiba ki kufa bupaki kamba kueza sesiñwi mwa Mubuso wa Mulimu. Kaufela se munani, mu si beye mwa musebezi wa sebelezo ya Mulimu.

¹⁰ Cwale, haluna kulika kuina nako yetelele hahulu, kakuli Ni ziba kuli mwa sebeza. Mu lukela kuzuha ka mapakela. Mi Ni ya kwa kuzuma tumale kakusasana ni kakusasana. Ni ka mi bulelela fela niti. Seo kona se Ni eza. Seo kona se Ni tahelanga kwanu, ku to pumula nyana. Mi kacwalo Ni zuha, mwendi ka fo kiloko, ni kuya mwa mushitu mi, kihande, ku yo zuma hanyinyani ni ku yo lobala. Mi Ni ya ni kutelwa ki mubili hape, kuli Ni katuluhe luli, kasamulaho nyana, haiba mina . . . haiba Mulena a lata. Mi ni lika kaufela haiba liiketile.

¹¹ Ku lukile, cwale, lu ka apula mwa Libibele za mina cwale. Ni bata kuli mutahange ni Libibele za mina busihu ni busihu, kuli mina . . . haiba mwa kona. Haiba kuna ni ya tokwile, haiba kuna ni ya tabela kulatelela mwa palo, luna ni zeñwi kwanu, lu kaba ni . . . babañwi kwa balibeleli ba fa munyako ba ka mitambeka. Kuna ni ya bata iliñwi? Kulukile, amu nanule fela lizoho la mina.

¹² Hani zibi haiba Muzwale . . . Doc, wakona kutaha kwanu ku to nga Libibele ze. U yemi bukaufi foo, ni Muzwale Burns. Kana ku cwalo, Burns? Ni mu utwile ha li . . . [Muzwale uli, “Conrad.”—Mu.] Sikamañi? [“Conrad.”] Conrad. Ni mu bizize . . . Ni na ni butata nyana kwa kuutwa, mwendi, Muzwale Neville. Ni utwile cwani libizo la Burns? Na ziba sifateho sa muuna yani, Ni palezwi fela, kubiza libizo la hae.

¹³ Mi mwa ziba, hamunze muya musupala, Ni fumana nto iliñwi, kutata kuli ni bale Bibehe. Mi Ni toile fela kuhupulula za kutina magilasi, fa kubala Bibehe.

¹⁴ Kono, kwanu ha ki kale hahulu, Ne ni hupula kuli Ne ni ba sibofu. Mi Na yo bona Sam. Mi Sam ali, “Bill, Ha ni zibi.” Ali, “Ni ka ku lukiseza fela muika ya talima za meeto.”

¹⁵ Ne niile kwa Louisville. Ne ilukela ku ba tato ya Mulena. Muika yomuñwi ya sikwala ya ziba; Ni libezi libizo la hae cwale. Kono mu balile buka yaka. Mi ki hali, “Haiba uka kutela kwa Africa, Ni bata kuya ni wena.” Mi ali, “Mi haiba wena . . . Sicaba

sa ma African bani ba kulata.” Mi ali, “Bona luli habana fo ba nyazahala, sihulu ni tipa, ku yo zuma. Kacwalo,” ali, “Ni bata kufa likweli ze silezi za bupilo bwaka, kwa kupazuliwa za tuale ni lika zeñwi, ku . . . za musebezi.” Mi ni kubulela kuli, “Haiba ne lu kaya hamoho, mi no ka fumana sishemo ku bona, likaze cwalo.” Ali, “Kona kuli haiba bana ni tuale ni meeto a bona hande,” bali, “Ne ni ka itakaleza fela kufa fela, ka mahala fela, likweli ze silezi zateni.” Mi Ni libezi kuli ki nako yetelele yefita kai ye muna ni ku libelela fa kutwano ni yena.

¹⁶ Mi neluinzi mwa muzuzu nyana mi neuna ni liseli nyana—nyana le li bufelu lene li monyeha, ona mwa muzuzu mo kunsu mwani. Kiñi, Ne ni kona kubala mañolo. Ne ibulela kuli twenti-twenti. Ne ni kona kubala ka mukwa kaufela. Mi kipeto ni ku a kutiseza fa fifitini-fifitini, mi Ne ni kona kuibala. Ni ku abeya fa teni-teni, mi ne Ni konile kubala. Ki hali, “Kihande, hakuna se si fosahalile hahulu kwa meeto a hao.”

¹⁷ Kacwalo nana ni telesikopu yenyinyani. Abeya kaemba nyana kwa mulaho, kanto nyana cwalo, mwa ziba. Ona ma telesikopu akale ani, ki ba bakai baba a hupula? Ne lu itusisanga kutalima ku zona, kutalimela fa maswaniso ani, inge ona cwalo. Mi ki hali, “Kana wakona kubala se?”

Se nili, “Eeni, sha.”

Ki hali, “Aku ni balele.”

¹⁸ Neina ni, oh, mubamba tuna kaufela, yekona kulikana *cwana*. Se ni kala, na ibala; akala ku a hohela mwahalimu, ona *cwalo*, inge aya hanyinyani ni hanyinyani. Afita inge fa *cwana*, Na tuhela. Ki hali, “Na kona ku bulelela nto yeñwi, u fitelezi lilimo ze mashumi amane.”

Se nili, “Luli, yeo ki niti, seli nako yetelele luli yefitile.”

¹⁹ Mi ali, “U ezize cwani?” Mi ali, “Liito la mutu, ka butu, ha hafita fa lilimo ze mashumi amane za kupepwa, inge milili ya hao ha se iba limbi, ni zeñwi cwalo, bikoto bya meeto bya ba sipapalala.” Ali, “Cwale, haiba upila fa nako yetelele hahulu, sani si ka kuta hape.” Mi ali, “Meeto a bubeli ani, mo ba abizeza. Kono,” ali, “mutu ka mwa inezi, wa lilimo ze mashumi amane za kupepwa, ya cwalo kwateni . . .” Ali, “Hakuna se si fosahalile kwa meeto a hao.”

²⁰ Na kona kubona—Na kona kubona mulili haiba neukaba fafasi, o zwile ku na. Kono taha fakaufi nina . . . Mi ki hali, “Cwale, u bale Bibeles ya hao,” ali, “i kashenze kwahule ni wena.” Ali, “Kasamulaho nyana, lizoho la hao halina kuba le li telele kufitelela cwale, konji hauka palelelwa—palelwa ku li otolola kuba lelitelele hahulu kuli ukone kuswala fateni.”

²¹ Mi kacwalo a ni ketela magilasi, mi kalulo ya fafasi yo kona, ki a kubalisa. Mi ali, “Cwale, fa katala ka hao . . .” Na hupula kuli Ne nili alimuñwi wa bakutazi kwanu baba zibahala

hahulu, mwa ziba. Mi kacwalo a bulela kuli. . . wena. . . Kalulo ya fahalimu ki gilasi fela yeswana sina ya fa lihaulo, gilasi fela ye zibahala. Mi ya mwatasi ina ni ze swalani mwahala yona, kuli Na kona kubala kusuteleza fakaufi, mwa ziba, sina *cwalo*. Kacwalo Ni toile fela ku a tinanga; Ha ni tabelangi.

²² Mi cwale, mwa tuto ya Bibebe, mi Ni na ni Testamente Yenca busihu bo. Kacwalo ki. . . Nina ni Testamente Yenca ya Collins mi ina ni miñolo ye mituna nyana. Kono cwale, ha Ni kutelanga ku yeñwi, Ni—Ni lukela kukutela kwa balikani ba kale bani, ni—ni kubala sinca mwateni hape. Kono seo kaufela sili sona, Ni—Ni tabile kuli Nina ni sesiñwi se Ni—Ni kona kubala. Mi—mi—ni kaufela ko Ni ya, Ni ka fa mutu kaufela sika kaufela se Ni kona, kwa kanya ya Mulimu, ni sepa kuli U ka zwise sisupo sa kusupala sani kuna. Ha ni koni ku Mu kupa kuli azwise busupali kuna. Na. . . Eehe, yani ki nto iliñwi fela ye luna ni kuezza kaufela luna. Luna ni kufita mwa lika zani. Mi Ni ziba kuli ha Ni sali mushimani yomunyinyani sina mo ne Ni belanga, haninze ni yemi fa katala fa. Nina ni lilimo ze mashumi amane ka ze ketalizoho ni ze taaluu za kupepwa. Mi mu nahane fela, lilimo zepeli fela kwapata, ikaba mashumi aketalizoho a kupepwa, Muzwale Mike.

²³ Mawi, ha ni koni kulumela bati! Na fela. . . Ne ni si ka ziba kuli Ni fitelezi lilimo ze mashumi amabeli konji lilimo zepeli kwamulaho. Yeo ki niti. Yeo ki niti. Na fela. . . Ne ni sa kolwi cwalo. Mi ibo Ne—Ne. . . Ku tata kuna kulumela konji ha ni yo ipona mwa siiponi, mi kona Ni—Ni ziba ku cwalo, cwale. Kono—kono ka kutalimela fela, Ni i kutwa fela sina mo Ni bile ni utwelanga kamita mwa bupilo bwaka, mi Na itumela ka seo, hape. Tumbo kaufela ibe ku Mulimu.

²⁴ Cwale, lu sweli kubala Buka ya Maheberu. Se ibile. . . Oh, ki iliñwi ya zetungile hahulu, Libuka ze fumile hahulu za Bibebe. Na mi bulelela, ki Buka luli ye ka kondisa. . . Haiba Mulimu alumeleza, mi lukene fela kufita fafasi ku yona, Ni lumela kuli luka fumana lika zemunati konji ha lu ta huwa tumbo ya Mulimu ka nako kaufela. Mi cwale Na. . .

²⁵ Buka ya Maheberu, luli mo I inezi, I bulelwa kuli iñozwi ki Muhalalehi Paulusi, musinuli yomutuna wa Bibebe, Na sepa, yo lifasi likile laba ni yena, kwanda a Mulena luna Jesu Krete. Mi Paulusi na sweli ku taluhanya hande. . . Cwale, Paulusi neli muluti ya kwanile hande wa Bibebe; fo ki kuli, mwa Testamente Yakale. Yani kona Buka fela inosi yene ñozwi ka nako yani, ye bizwa kuli Bibebe. Mi na sweli kulika kubonisa kwa Maheberu, ku taluhanya hande Testamente Yakale ni kubonisa Testamente Yakale ka kuba muluti kamba mufuta wa Yenca.

²⁶ Ona foo neluka lala mululwani ni kuina ka likweli zetalu fa muhupulo on wo feela, ona foo. Ku ya lukutela mwa mulaho, haiba lukona kuapula Libibile zaluna cwale, kakuli lu mwa

Maheberu, kauhanyo ya 1. Kono haiba lu apula mwa Sinulo, kauhanyo ya 12, mu ka libona hande hape, ka miluti ya zona. Haiba . . . mina babana ni lipotoloto za mina mi mubata kuñola Mañolo. Mwa Maheb- . . .

27 Mwa Sinulo 11, lu fumana kuli Joani, fa sooli sa Patimosi, abona musali yana yemi mwa mbyumbyulu, mi nana ni lizazi fahalimwa toho ya hae ni kweli mwatasa mautu a hae. Mi musali wateni nali mwa makateñi a kupepa, kuli mwana mushimani a pepwe. A pepa mwana cwalo. Neku yemi drakoni ye fubelu, kuli ibulaye mwana ha sa pepwa fela. Mi haili—haili mwana angelwa kwa Lihalimu, mi musali a sabela mwa lihalaupa mwa na ilo katuluha fa nako nyana, nako nyana, ni licika la nako, kamba kauhano ya nako.

28 Cwale, musali na yemela keleke, mi Mwana ya na pepile neli Kreste. Kweli mwatasa mautu a hae neli mulao, lizazi fa toho ya hae neli sishemo. Linaleli ze lishumi ka zepeli kwa mushukwe wa hae neli ba apositola baba lishumi ka bababeli. Mi kwani kona, ko ne kuna ni . . . Ba apositola baba lishumi ka bababeli neli kanya ya mushukwe wa Testamente Yenca. Mwabona? “Kakuli hakuna mutomo usili o lukela kutomiwa kwanda o tomilwe kale.” Mwabona? Ki, ona Mutomo, wa—wa Testamente Yenca, ili ba apositola, yona Tuto ya ba apositola, ni zeñwi cwalo, kona mushukwe wa makalelo a Testamente Yenca. Mi cwale ni kwa . . .

29 Kweli ki muluti wa lizazi. Lizazi li monyehela liseli la lona fela halili kwa mulaho wa lifasi. Mi kipeto kweli ifa liseli, la kuzamaya ka lona, nako ya busihu. Mi ha ki siswaniso kwa bunde ni seo se lunani fa, siswaniso sesiñwi sesinde: lizazi liyemela Kreste; haili—haili kweli yona iyemela Keleke. Liswana fela sina muuna ni musala hae. Mi hakusina Kreste, kipeto Keleke imonyeha Liseli lelinyinyani, la Evangeli. Mi ki—ki Liseli la kuzamaya ku lona kufitela Mwana a pazula hape, mi kipeto Keleke ni Mwana, ili kweli ni lizazi, za swalisana hamoho. Mwabona? Kweli ki siemba sa lizazi, mi Keleke ki siemba sa Kreste. Mi he hakusina Kreste, kipeto Keleke imonyeha Liseli la Hae. Mi cwale ha lu bona kweli inge imonyeha, iziba kuli lizazi la monyeha kokuñwi. Mi haibile fela Keleke imonyeha Liseli la Kreste, Kreste wa pila kokuñwi. Amen. Mu nahane ka zona.

30 Cwale, mulao neli mufuta wa sishemo, kono mulao nosina mata a kupulusa ku ona. Mulao noli fela . . . Mulao noli mupokola. Mupokola u mi beya mwa tolongo, kono, mwa bona, ne ku tokwahala sishemo ku mi lukulula mwa tolongo. Mwabona?

31 Kacwalo Mali a Kreste, yona Evangeli, kona a lu lukulula kwa sibi. Mulao ona u lu eza fela kuba baezalibi. Mulao fela u bulezi kuli, “Wena u muezalibi. U si ke wa uzwa. U si ke wa buka. U si ke wa paka bupaki bwa buhata.” Mwabona?

Ki mupokola ya bulela kuli u fosize mi una ni mulatu. Kono Evangeli kona makande amande. Kreste na shwezi ku lu pilisisa kwa bumaswe bwa luna kaufela, kufoseza mulao. Kreste na shwezi ku lu lamulela.

³² Cwale, Paulusi, ona ha na sa fetuhile fela, na si ka buzana ni katengo kafi ka bulapeli, kamba nihaiba kubuza bakutazi bafi kaufela. Kono kana mu lemuhile? Na ile kwa Arabia, mi nali kwani ka lilimo zetalu, mwa Arabia. Cwale, se ki kuya, ka munahano waka, kuli . . .

³³ Cwale, luna ni kunga makalelo a taba ye, kuli luzibe mo si bezi sa butokwa. Mi tuto yapili, busihu bo, lunge makalelo a luna.

³⁴ Cwale, Paulusi neli mulumele wa Bibele wa mufuta wa hae, kakuli na lutilwe mwatasa ndatetuna, wa nako kaufela yena Gamaliele. Mi nali alimuñwi wa licaziba sikwala wa lizazi lani, yena muluti yomuti yomutuna yani wa mulao ni bapolofita. Konakuli, Paulusi na lutilwe hande mwahala lika zani.

³⁵ Mi hape Ni mu tabela ka nzila ye, ona sinulo yetuna ye, ka kusepahala mwa pilu ya hae, neli sibulai, na itumelezi kuli na fumanehile fa lifu la Setefani ni kubona Setefani ha shwela mwatasa macwe ni butuku bwa lifu la kupobaulwa ka macwe. Ni sepa kuli ne si lukela kuba butuku hahulu ku Paulusi ha na boni Setefani ha nanula mazoho a hae kwa Lihalimu, mi ali, “Ni bona Lihalimu ha li kwaluha. Ni bona Jesu inge ayemi kwa lizoho la Mulimu.” Mi ki hali, “Ndate, u si ke wa balela sibi se ku bona.” Mi ki ha wela mwa buloko.

³⁶ Kana mu lemuhile cwalo? Na si ka shwa. Na wezi fela mwa buloko. Mane inge . . . Ha ni lumeli kuli na utwile licwe leliñwi hape. Kuswana fela sina mbututu fa sifuba sa mahe, mwa kenelanga mwa buloko, Setefani na wezi mwa buloko mwa mazoho a Mulimu.

³⁷ Kuna ni sesiñwi, ka za Paulusi, se ne si musweli. Mi yena, mutu ufi kaufela mwatasa tumelo, kulika ku I lwanisa, aya ku muprisita yomutuna ni kuyonga mañolo. Ali, “Ni ka tama batu kaufela babasweli kutaza lilata lani, ni bona bakwenuheli bani;” bene ba talimwa kuba cwalo, se ne lu ka biza kacenu, kuli “bafitelezi ba tumelo hahulu,” kamba sesiñwi se si cwalo, babasweli kutaza lilata lelituna ni kutisa musunga. “Lu ka ya fela kwateni lu yo li kuzisa.”

³⁸ Fa musipili wa hae, ni nzila nyana . . . ne si nzila yetuna ya likululu sina mo lu zamaelanga. Ni zona linzila za mwa Palestine zani, ki tunzila totunyinyani fela, inge mo ku zamayanga likomu mwa mushitu ko kuna ni likomu, ni lingu, ni limbongolo, ni litonki, ni likamele, ze kambama mwa malundu.

³⁹ Mi Paulusi, fa musipili wa hae wa kwa Damaseka, mwendi mwa musihali cwalo, zazi leliñwi, Liseli lelituna le li monyeha la mu wiseza fafasi. Hakuna ya na Li boni kwanda Paulusi anosi. Ni

bata kuli mulemuhe cwalo. Mi ona fa, se ha ki sa kwa mukunda cwale, kono bakeñisa fela kuli lukene mwa makalelo ateni. Kuli mu ka ziba kuli yena Jesu yaswana yani . . .

40 Cwale, ha Nali fa lifasi fa, Na ize, “Ni zwile ku Mulimu, mi Ni kutela hape ku Mulimu.”

41 Cwale, ha Na zamaisize bana ba Isilaele, Nali Siita sa Mulilo. Mi A ezwa nama, mi ki Ha kutela hape kwa Siita sa Mulilo se si swana sani. Mi ha Na katani Paulusi fa musipili wa kuya kwa Damaseka, Na li Siita sa Mulilo, ona Liseli lani, mwabona, Liseli lelituna luli. Mi Paulusi ali, “Ki Yena mañi yo Ni nyandisa?”

42 Mi ali, “Ki na Jesu, Yo sweli kunyandisa,” lona Liseli. Oh, kana Ha ki yomunde nji? [Kopano ili, “Amen.”—Mu.]

43 Mi ki Yo mo, busihu bo, ona mwahali kuluna mo. Siswaniso sa Hae ne si swanisizwe fani, ki yona Nto yeswana, mwabona, Siita sa Mulilo, Liseli, ka kuswana fela sina Mwabezi, “Yaswana maabani, kacenu, ni kuyakuile.”

44 Cwale baana bene bali ni yena ne ba si ka bona Liseli lani, kono Nelili teni fani ona cwalo fela. Linepo li bonisa lika zeswana.

45 Cwale, kana kwa konahala kuli—kuli yomuñwi wakona kubona Kreste mwa muyaho mo mi kutokwe hape ya Mu bona? Luli. Ne ku ezahalile cwalo kwani.

46 Ne ku ezahalile hape busihu bobuñwi Pitrosi hanali mwa tolongo. Mi Liseli lani la taha mwa tolongo, mi la to kuba Pitrosi, ni kukena mwahali ku mulibeleli wa mwahali, ni mulibeleli wa fande, ba zamaya kutaha kwa munyako, ili munyako omutuna, ni munyako oliba mwa hae. Pitrosi ali, “Ni sepa kuli ne ni lola.” Kono a talima kafa ni kafa, kono Liseli ne se li musiile; Kreste, yena wa Kuyakuile yani, Liseli la kamita lani. Ki Yani nali fani. Cwale, fa musipili wa kuya kwani . . .

47 Mi amutalimele, nto yeñwi, haiba ne lu ka bulela ka sona, si tile fela mwa munahano waka. Kono baana ba babutali bene ba latelezi Naleli, ku zwelela koo kwa India, Sibaka sa, likweli kweli, inge ba zamaya mwa mabala ni mahalaupa (ba fita mwa lipatisiso; mi ne ba ziba nako busihu ka kubala linaleli) mi hakuna munituti wa litaba za kale kamba mutu ufi kaufela ya kile a bulela kamba kubona Naleli yani konji baana ba babutali. Ne ibeezwi fela bona kuli ba I bone.

48 Kacwalo mwakona kubona lika ze ba sa boni babañwi. Ku mina, Ki za niti. Ku yena, ha li utwisisi. Kuswana fela inge kufetulwa; mwakona kufetulwa ni kuikola limbuyoti za Mulimu, inge—inge munwa mwa limbuyoti za Mulimu. Mi mutu yatatama, yainezi bukaufi ni mina, “Ha ni boni sika.” Mwabona? Mwabona? Kona cwalo. “Fela ha ni li utwisisi. Ha ni boni kuli ki zañi.” Kihande, fela ha Li utwisisi. Ku felile. Ona fo, fo muinezi.

49 Mulemuhe cwale, Paulusi fa musipili wa hae wani. Mi ona fani kutwisiso tuna ye haito ezahala ku yena . . . Cwale, na si ka ikolwisisa . . . Sani kona se si eza Paulusi kuba hande luli.

50 Cwale, tuto yaluna busihu bo haisika tunga. Ki tuto ye kuswani, kono, oh, lu ka kena mwa butungi, kasumulaho nyanya. Kono ye ki tuto ye si ka tunga ki ye kuswani luli, kono ki kukalisa fela. Mi seo ili sona, ki nto iliñwi, yeo ki kutunafaza Jesu Kreste. Paulusi, ka kukala.

51 Mi mane a si ka eza kale se, Paulusi nali muituti wa Bibe. Mi kakuba muituti wa Bibe na si ka yendeka tuto ya hae fa kutwisiso. Batili, sha. Ne ba sa yendeki tuto ya bona fa kutwisiso. Mwakona kuba ni kutwisiso ya mufuta kaufela. Kono ilukela kuba kuli KISONA SA BULELA MULENA. Kiniti.

52 Cwale, mwa Testamente Yakale, nebana ni linzila zetalu za kuziba liñusa ka zona. Pili, neli mulao, wani neli fela mulao. Mi hape, nebana ni—ni mupolofita; muloli; mi nebana ni Urim Tummimu. Cwale seo sakona kuba se si tungile nyana.

53 Haili Urim Tummimu neli sapalo sa fa sifuba sa na tinanga Aruni. Ku sona nekuna ni macwe a lishumi ka amabeli: jaspera, sardias, karbanko, ni amañwi cwalo, kushetumuka cwalo. Nebana ni macwe a lishumi ka amabeli amatuna kaufela, anali mwa sapalo sa fa sifuba sani, kubonisa kuli nali muprisita yomutuna wa lusika kaufela, wa masika a lishumi ka amabeli a Isilaele. Ona sapalo sa fa sibufa se ne si tamelelwa fa musumo mwa keleke. Mi cwale mupolofita ha na polofita, mi ne ba bata ku ikolwisisa kuli ki niti, kamba nee, bapolofita kamba baloli neba yema fapila Urim Tummimu ye, mi kipeto ubulela tolo ya hae kamba pono, kaufela sa na boni. Mi haiba Liseli Labutokwa . . . Oh, kana mwabona nji? Mulimu kamita na pila mwa sibaka sa buipiteli. Mwa buñata, maseli ani, neli fela a zibala fela kufitela linzwi le ha li to utwahala. Mi cwale linzwi ha ne li natile fa macwe ani, haiba nelisi za buipiteli, ne si ina fela si sa monyehi. Kono haiba ne sa buipiteli, Maseli ani kaufela na bonahalisa fela mubala wa nambwamutalaiti. Amen. Mi he, yani neli Mulimu ya na bulela, “Yani ki yena mupolofita Waka.” Kamba, “Tolo yani izwile ku Na.” Ne li kuya ka Urim Tummimu kona yene atula lika.

54 Mwahupula Saule ha na wile? Na bulezi kuli na palelwa nihaiba kuba ni tolo. Mi fani mupolofita, Samuele, ha na shwile, mi nekusina mukwa usili. Na ize, “Nihaiba yona Urim haisika bulela ni na.” Hakuna. Saule na yemi fapila Urim, mi manzwi a hae neli mingoli ye shwile. Mwabona? Mulimu na muhanile fela. Mi neli Urim Tummimu, yani ne li ponahazo ya Aruni ya buprisita bwa hae. Kasumulaho wa kuya kwa Aruni, Mushe, ni—ni sibanya sani ne si beilwe fa musumo.

55 Cwale, buprisita bwa Aruni ne bu felile ka nako ya shwa Jesu. Mi cwale, ku kauhanyo mulao kwa sishemo, lu sa na ni

Urim Tummimu. Mi Paulusi na I tusisa yona. Mwabona? Haili Urim Tummimu kacenu ki Linzwi la Mulimu le Lisashwi, la Kuyakuile, la kamita. Mwabona?

⁵⁶ “Kakuli kaufela ya ka zwise sika mwa Buka ye, kamba kuelekeza sika ku Yona.” Ha ni lati sesili kwanda a Yona, kono Ni bata kaufela ze I nani. Yani kona Keleke ye lubata. Mi lika kaufela li lukela kupakiwa ka Linzwi.

⁵⁷ Lani kona libaka ha Ni palezwi kuba ni sicaba sa Mapentekota, kakuli, muli, “Ne ni sa utwisisangi kusuluha kwa oli mwa mazoho a mina, kamba mali kuzwa kwa sifateho sa mina, neli sisupo sa kuli muna ni Moya o Kenile.” Zani ha ki za Mañolo mi Ne—Ne ni palelwa ku li utwisisa. Li lukela kuzwelela mwa Linzwi.

⁵⁸ Mi cwale, Paulusi, na latile fela Linzwi. Kacwalo, mane a si ka paka kale ka za kutwisiso yetuna yana bile ni yona yani, a ya kwa Egepita kwani ka lilimo zetalu. Ni lumela kuli neli lilimo zetalu, lilimo zetalu mwa Egepita. Mi kana mwa ziba ze Ni lumela kuli kona za na ezize? Ni lumela kuli na ngile Testamente Yakale, ni kubatisisa mwa Testamente Yakale, ni kufumana kuli Yani neli yena Mesia ka kutala. Nana ni kubonisa kutwisiso ya hae ka Bibe. Amen. Oh, mawi!

⁵⁹ Mu mutalime ha nali mwa tolongo. Mu lemuhe, kuna ni—ni nako mwa bupilo bwa Paulusi fani ha nali mwa tolongo fa nako yetelele. A ñola Buka ya Maefese. Añola Liñolo la Maheberu le. Mwabona? Nana ni nako. Mulimu na mubeile kwahule mwa tolongo mwani, mi añolela Mañolo a kwa likeleke. Leliñwi kwa keleke ye Maefese. A ñolela leliñwi kwa keleke ya Pentekota, nana ni butata hahulu ni bona. Keleke ya ba Pentekota nana ni butata hahulu ni yona kufita isili kaufela. U sa na ni butata. Kono na itumela ka bona. Nto fela yana kona ku ba luta. . . Hane ba taha mwahali: yomuñwi nana ni lulimo, yomuñwi nana ni pina, yomuñwi nana ni maikuto a kunjanja, yomuñwi nana ni maikuto mwa mubili. Na sa koni kubulela, kuambola ku bona, “Silelezo ya kuyakuile.” Na si ka bulela ku bona ka za, “kulemuhiwa cimo.” Na si ka ba bulelela, nebali limbututu. Kaufela bona nebana ni—ni kuikutwa sika sesiñwi, kamba nto isili, kamba kuba ni maikuto a lisheha, mi, kamba sesiñwi mwahala bona, bupaki nyana cwalo.

⁶⁰ Kono Na lumela, fani ha na bulezi kwa Maefese, na kona ku bulela ka za, “Mulimu ya lu lemuhe kale kuba bana ba bashimani ni basizana, ni kuli ulu añuzi kuli lube ku Jesu Krete kusikaba kale mutomo wa lifasi.” Mutalime ku seo. Mawi!

⁶¹ Amu mu bone hanza taha mwa Buka ya Maroma, ni libuka zeñwi cwalo. Ne ba se ba hulile. Oh, ne ba bulela ka malimi, luli, mi ne ba na ni lisupo zeñwi za Moya o Kenile mwahala bona. Kono ne ba si ka ipangela lituto, ni maikuto a mubili, ni kunjanja nyana, ni maikuto a lisheha.

62 Paulusi ali, “Mina—mina—mina mufitelelza hahulu ku zeo. Kanti mu lukela kuluta, mu sa li limbututu mi mu lukela kunwa mabisi.”

63 Cwale, sani kona se Ni likile kamita kulwanela kuli tabernakele ye ibe cwalo, isiñi kuba libunda la limbututu. Ha lu huleñi shangwe. Lu yeme mwa musipili. Oh, mawi! Ki fo he cwale.

64 Kacwalo, Paulusi uya kulo kwani, pili, ku yo bona haiba kutwisiso ya hae ne izamaelela ni Bibebe ya Mulimu.

65 Oh, kana neisike yaba hande, kacenu, haiba batu neba ka eza sani hape, haiba lu ezize maikuto a luna ku zamaelela ni Bibebe ya Mulimu? Haiba ha zamaeleli, konakuli kutwisiso ya luna ifosahalile; haina kumonyeha mwa Urim Tummimu. Haiba ika monyeha Mwani, amen, muzibe kuli mu na ni Ona. Kono haiba ha i monyehi, mane. . . Hanina taba kamba si bonahala cwani bunde, mo ne si ka bonahalela kuluka; haiba maseli ani na si ka monyeha fa Urim Tummimu fani, neli ze fosahalile.

66 Mi hakuna taba kamba muna ni kutwisiso yekuma kai, kamba ibonahala cwani kuba ya niti, mo ibonahalela kupakiwa hande, kamba ina ni tuto yekuma kai, kamba ki sibyana sesituna cwani kwa kuwina mioya; haiba ha i lumelelani ni Linzwi, i fosahalile. Kiniti. Ina ni kuzamalelela hande ni Linzwi.

67 Cwale, Na lumela mwa. . . kuna ni fahali a nzila. Nzila, cwale, linako zeñata. . . Ne ni yanga kwa keleke ya Nazarene. Mulena afuyole sicaba sesinde sani. Batu ba mufuta wakale, ma Methodist baba kenisizwe kona seo bali sona; ba church of God, Nazarene, Pilgrim Holiness, ni likeleke zeñwi zeñata za ba kukena zani. Mi neba opelanga pina yeñwi:

Ni zamaya mwa nzila ye kambama yende,
Ni bulela kaufela ko Ni ya,
Ni tabela kuba Mukreste wa mufuta wa kale,
Mulena,
Kufita sika kaufela se Ni ziba.

68 Kihande. Kibunde. Mi ne ba ambolanga ka za nzila yekambama ye kenile. Cwale, haiba mubala litaba zeo, ba zusize sani mwa Isaya, mwa kauhanyo ya 35. Cwale, haiba mu lemuha, na ize, “Ku kaba nzila yekambama, *ni* nzila ya likululu.”

69 Cwale, *ni* ki kukopanya. Mwabona? Nzila ya likululu, ne si nzila ye kenile. “Ku kaba nzila ya likululu, *ni* nzila, mi ika bizwa, ‘Nzila ye kenile,’” isiñi nzila ya likululu ye kenile. “Ki nzila ye kenile!” Mi muzamaelo wa nzila ki fahali a nzila. I pangilwe sina *cwana* ili kuli mezi atapise kwateni masila, kwa maneku amabeli kaufela, kusiya nzila ili yekenile. Ha mu, mukaba ni mezi ainelezi mwa linzila za mina, nako kaufela, haiba haisika pangilwe hande. “Haili nzila” kwateni ki fahali a nzila.

70 Cwale, kwa neku *le*, batu ha ba sikuluha, mihupulo ya bona itoma hande ku Kreste. Mi haiba u itutile hanyinyani, mi ha ini mwa tapelo, ukaba ya batelwa hahulu, ni kutiya mulala, ku omelela mulala, ni kuñala ñala. Mi kipeto ki ya ikalezwi nyana fela, haiba ha mu tokomeli, ukaba fela ya ipitezi mwa lika ni kuba ya lyangani, kwa neku *le*, mwabona, ukena mwa maikuto ni lika zeñwi kaufela.

71 Cwale, kono, Keleke ya niti ki Evangeli ya ngana luli, ifumaneha fahala nzila. Ha ki ye bata ni ku omelela mulala, kamba nihaiba kuba ye fitelezi mwa tumelo. Ki yende luli, yakale, Evangeli ye cisa, ya lilato la Mulimu le li utwahalela mwa pilu, izamaya fahala nzila, i biza kwa maneku amabeli kaufela. Yeo ki niti. Cwale sani kona. . . Mi cwale mu ka fumana cwani Keleke yeo? I yemi hande mwa Linzwi, mwa Urim Tummimu.

72 Cwale, Paulusi na bata kukenya keleke ye fahala nzila hande, kacwalo a yo balisisa lilimo zetalu mwa Mañolo ana ziba. Kacwalo, Paulusi ki yena ya na ñozi kalulo yetuna ya Testamente Yenca ye. Mulimu ki yena yana mu lumelelize kuezani kakuli ne ku taha nako ya Bamacaba. Mateu, Mareka, Luka, ni Joani, li Evangeli zene, nebali Majuda. Kono Paulusi na ñozi mañolo amañata.

73 Cwale hamu lemuhe, cwale, lu ka kalisa kunga makalelo a cwale, uka kana, wa I ñola, ali mwa tolongo. Mi una ni kutwisiso ye kaufela. Kono, pili, kutwisiso ye ne i bonahalile pili, mi le ki liñolo la butokwa la hae mwatani. Le ki lona liñolo la hae la butokwa. Maroma ni Maefese, ni amañwi cwalo, ana ni sibaka sa ona, kono le ki liñolo la butokwa.

74 Cwale, kauhanyo ya 1 kaufela, ki, kutunafaza Jesu, ni ku Mu kauhanya kwa kuba mupolofita. Wani kona mukanga kakutala cwale. Ni ka lika kufita fateni kapili fela cwale, kuli lusike lwa inga nako yetelele hahulu. Mukanga ka kutala, ki, ku kauhanya kauha-. . .yenca. . .Kauhanyo ya 1, ki, ku kauhanya Jesu kwa mupolifita ufi kaufela, kamba kwa mulao ufi kaufela, kamba zeñwi cwalo, ni kubonisa Yo Jesu ali yena. Cwale mutalime, “Mulimu.” Lwa kalisa cwale, linzwi la pili, “Mulimu.”

Mulimu, ka linako za-. . .ka linako za ikale. . .

Ikale italusa kuli “kwa mulaho kafoo,” linako za kale.

. . .linako za ikale ni ka mikwa yemiñata na bulezi mwa linako za kale kwa bashemi ba luna ka bapolofita,

75 Cwale, mwabona, “Mulimu, mwa linako za ikale, kwa mulaho kafoo, Na bulezi kwa bashemi ka bapolofita.” Cwalo kona mwa Na fezi Liñusa la Hae, ka mupolofita wa Hae.

76 Mulimu na lumile mupolofita wa Hae sina Elia, Jeremia, Isaya. Mi haiba muka lemuha, ha ku si ka ba kale fateni mwa litaba za kale za lifasi, foo keleke ikile yatisa mupolofita. Mubatisise mwa Testamente Yakale, Testamente Yenca, kamba

mwa lizazi le, mwa lizazi la maungulo. Mu ni bonise mupolofita ufi kaufela yakile ataha kuzwelela mwa keleke mwa lizazi la maungulo. Mu ni bonise alimuñwi yakile ataha, cwalo. Mi amu ni bonise nako iliñwi fo mupolofita, yali mutanga wa Mulimu luli, yo milao ya bulapeli ya lifasi ne i si ka nyaza.

⁷⁷ Mu nahane fela. Jeremia, Isaya, kushetumuka cwalo mwa Testamente Yakale kaufela, ne ba li nyazize. Jesu naize, “Mu basa mabita a bapolofita ni ku a kabisa ka buswe, mi ki mina mu ba beile mwateni.” Yeo ki niti.

⁷⁸ Keleke izwelapili ni sani. Mutalime ku Muhalalehi Patrick. Mina sicaba sa Katolika ki mina mu mu bulaile. Ha ki wa Katolika mi Ni na ha ni cwalo. Yeo ki niti. Kono mu mu bulaile.

⁷⁹ Mutalime ku Muhalalehi Francis wa Assisi. Mu mu bulaile. Ha ki wa Katolika mi Ni na ha ni cwalo.

⁸⁰ Mutalime ku Joan wa Arc. Mu mu cisize fa musumo, kuti nali muloi, kakuli na bona lipono mi nali wa moya. Ba mu ciseza fa musumo. Mi musali yani alilela sishemo, mi ba mu ciseza fa musumo. Mwendu kasamulaho wa lilimo ze mwanda cwalo, ba fumana kuli na li mupolofita wa musali. Nali mutanga wa Mulimu. Oh, kakuli, mu ezize mulatu o mutuna: mu katile mubili wa baprisita ni ku ba nepela mwa nuka.

⁸¹ “Mu kabisa mabita a bapolofita, mi mwaba beya mwateni.” Kiniti. Kwali kuba kube mutu wa Mulimu ya zwile mwa mulao wa za bulapeli; kwali kuba, mane haku cwalo ni kacenu, mi hakuna kuba. Bulapeli bo bu ongaongilwe ha bu si ka lukiswa ki Mulimu.

⁸² Keleke ya kale hahulu kwa ku ongaongiwa ki keleke ya Katolika; Luther, yabubeli; kona kutaha Zwingli; kasamulaho wa Zwingli, kwataha Calvin; Calvin, kuzwelapili, ba Anglican, Anglo-Saxons ba ipamula, mi kona kutaha keleke ya ba Anglican; mi Mulena Henry wa Bueiti, ha na lwanile, ni zeñwi cwalo; ni kutaha cwalo ku Wesley Methodist, ni ba Nazarene, Pilgrim Holiness; ni kushetumuka cwalo kutaha ku wa mafelelezo, ki Mapentekota, kaufela ne ba ongaongilwe. Mi Bibeile iluta patalaza hande kuli keleke ya Katolika ki—ki musali wa libubo leli maswe, mi likeleke za Baipanguli ni likopano za bona ni bana ba basizana ba hae, Sinulo 17. Yeo luli ki niti. Kacwalo ki ba . . .

⁸³ Ha ki sicaba, cwale. Kuna ni bunde mwa likeleke zani kaufela; bahalalehi, sicaba se si pilisizwe. Kono Mulimu ha bizangi sicaba sa Hae ka kopano. U ba bizanga ka kuba mutu anosi. Mulimu utalimana ni mutu ka buyena, kamba u wa Methodist, Baptist, Muipanguli, ni Katolika, kamba kaufela seo uli sona. Mulimu, ku si ka ba kale mutomo wa lifasi, na mi zibile, ni ku mi ketela cimo kwa Bupilo Bobusafeli, kamba ku si cwalo ne mu lukiselizwe kwa kulemuhelwa sinyeho ya Kuyakuile. Isiñi . . .

84 Na sa lati kuli mu shwe, ne mu ka shwa. Kono, Yena ka kuba ya sa palelwi, Na zibile mafelelezo ku zwa kwa makalelo, ku si cwalo Ha ki Mulimu. Kacwalo Jesu na si ka taha fa lifasi ku to bulela kuli, “Kihande, Ni ka bona haiba kuna ni yakaba ni makeke. . . Haiba Ni ba ni kezo mi ni shwa, mwa nzila yetata, ba ka nahana kuli, ‘Kihande, Nina. . .’ Ikaba—ikaba ni kususueza lipilu za bona, mi bakaba. . .” Mulimu ha zamaisangi musebezi wa Hae cwalo.

85 Jesu na tezi musebezi ulimumu, wani kikuli, a to pilisa be Mulimu, haisamba lifasi li tomwa, na zibile kuli ba ka piliswa. Na bulezi cwalo. Yeo ki niti. Kacwalo mina mwa. . . “Ha ki ya lakaza, kamba yena ya kona kumata; ki Mulimu ya bonisa sishemo.” Paulusi na bulezi cwalo. Ki yena muuna yaswana ni fa.

86 Na ize, “Kona ni libaka leo Mulimu ha na bulezi kuli, mane Esau kamba Jakobo a si ka pepwa kale, Na ize, ‘Ni lata alimuñwi mi ni tile yomuñwi.’” Mane bashimani bani ba si ka pepwa kale, Mulimu na zibile kuli Esau na li wa maswabi, mi A ziba kuli Jakobo nali. . . na latile tukelo ya kupepwa kwa hae. Kacwalo Na zibile, mutomo wa lifasi u si ka tomwa kale, ka zona. Cwale, lu ka fumana cwalo mwa muzuzu fela Yana zibile zani kuli mañi. Kauhanyo ina ni zona.

Mulimu, . . . mwa linako za ikale ni ka mikwa
yemiñata na bulezi. . . kwa bashemi ba luna ka
bapolofita,

Mwa mazazi a maungulo aa U bulezi ku luna ka
Mwana hae, . . .

U ezize sikamañi? “U bulezi ku luna mwa mazazi a maungulo aa ka Mwana Hae.”

87 Cwale, mu ka nahana cwani he, kuli, mupolofita na ka eza sikamañi? Kana ne lu ka ba ni mupolofita he mwa lizazi lee? Kaniti. Na ka bulela ka luna? Luli. Kono yena yaka. . . Bapolofita ba lizazi la kale neli Moya wa Jesu Kreste.

88 Cwale, ha lu utwisiseni taba yeo hande, kakuli Ha ni sepi kuli za kena hande. Cwale, ye iswana fela sina Sikolo sa la Sunda, konakuli lu bata ku utwisisa taba ye hande. Mwabona?

89 Mulemuhe. Ha lungeni Moya wa Mulimu o noli ku Mushe, handende ki. . . muluti wa Jesu Kreste. Kaufela sicaba sa Testamente Yakale ne si paka sifapahano. Mushe, na pepilwe ali mwana ya butokwa, a patiwa mwa mataka a nuka, a zwiswa kwa bashemi ba hae, zeñwi cwalo, mi nali. . . Na li mulena, kamba mu—mu eteleli, mufani wa mulao, mulwaneli, muprisita. Lika kaufela za na li zona ne li boniseza fela Kreste.

90 Mutalime ku Josefa, na lutilwe ki ndatahe, na toilwe ki bana ba habo yena, mi alekiswa ka liemba ze mashumi amalalu za silivera cwalo. A nepelwa mwa musima, na akalezwa kuli ushwile; a zwiswa mwateni. Mwa manyando a hae, yana

tamelelizwe a piliswa, mi sisinyi a abulawa; lisinyi zepeli fa sifapahano. Mi cwale ha na zwile, a zwa mwa musima, mi a yo beiwa kwa lizoho la bulyo la Faro, litaba zetuna za . . . za—za—za naha yene lapela lifasi le lisiyezi kaufela. Mi hakuna mutu ya na taha ku Faro konji ha na taha ka Josefa; Jesu uinzi kwa lizoho la bulyo la Mulimu, mi hakuna mutu yakona kutaha ku Mulimu konji ka Kreste. Mi cwale Josefa ha na zwa fa lubona ni kukala kutambala tambala, baana ne ba taha fapila hae, inge ba huwa ni kuliza litolombita, kuliza tolombita, bali, “A mu kubame! Josefa wa taha.”

⁹¹ Mi cwale Jesu ha taha, tolombita ika lila, mi liñwele kaufela li ka kubama, mi lulimi kaufela lu ka paka. Eeni, sha. Ki Yani nali fani.

⁹² Mi cwale Josefa ha na shwile, na ba siyezi kupuzo bona bene ba libelela kulamulelwa.

⁹³ Ne ni beile lizoho laka fa likwati la mufu, kwanu ha ki kale hahulu, ne li pangilwe fa butale bobunde. Mi mubili wa hae no lukela kuina . . . masapo a hae . . . Ali, “Mu si ke mwa ni pumbekela kwanu, kakuli zazi leliñwi, Mulimu uka mi potela.” Nali mupolofita. “Mulimu uka mi potela.” Mi ali, “Ha mu ka ya mwa naha ya sepišo, mulwale masapo aka.”

⁹⁴ Muheberu wa kale kaufela, ni mukokoto o shapakilwe inza lota fela mali, na talima mwa likwati lani ni kubulela kuli, “Zazi leliñwi, lu ka lukuluha.”

⁹⁵ Jesu na siile kupuzo, libita la mukungulu. Zazi leliñwi ha lu ka ya kwa libita, mi balatiwa ba luna, ni kuutwa tumubu nyana, ha ba bulela kuli, “Mufuse kwa mufuse, ni liluli kwa liluli, mi mubu kwa mubu.” Kono, muzwale, lwakona kotalima mwabuse bwa liwate, kwa libita la mukungulu. Zazi leliñwi, lwa zwa kulo mo. Lu ya kwa Hae. Yena wa taha. Lika kaufela ne li swanisizwe.

⁹⁶ A mu talimele Davida, na hanilwe ki sicaba sa habo, a tululwa fa bulena ki batu bahabo. Kakuba mulena wa Jerusalema, na lelekezwi kwanda a Jerusalema ki sicaba sa habo. Mi ayo kambama Lilundu la Olive, atalima fafasi mi a lila hahulu. Na hanilwe.

⁹⁷ Lilimo ze mianda iketalizoho ka zetaalu kuzwa fani, Mwana Davida, Mulena wa Jerusalema, aina fa lilundu ni kulila hahulu, kakuli Na hanilwe.

⁹⁸ Wani neli Moya wa Kreste ku Davida. Kaufela ne li monyehela fela sifapahano. Bapolofita bani kwa mulaho kwani ne ba bulezi ka Libizo la Hae. Ne ba pila mwa Libizo la Hae. Ne ba eza lika ka Libizo la Hae. Luli. “Mulimu mwa linako za ikale ni ka mikwa yemiñata ubulezi kwa bashemi ka bapolofita, kono mwa lizazi la maungulo le ki ka Mwana Hae.”

⁹⁹ Kacwalo bapolofita ni batu ba moya, lizazi le, ki ponahazo fela ya Kreste. Kwani, ne ba yema ka mulao, mutalime. Haili fa ba yemi, inge ba talima kwa mulaho ka neku leliñwi, ka muhau.

¹⁰⁰ Kuli mwa Maheberu 11, kauhanyo ya mafelelezo, Ni bile ni kakanya sani kamita. Mwa kauhanyo ya mafelelezo, kalulo ya mafelelezo ya kauhanyo ya 11 mwa Maheberu, ha bulela ka za Abrahamama. Kauhanyo ya tumelo yetuna, mi kwa mafelelezo, mi uli, “Ne ba zamaile mwa matalo a lingu ni matalo a lipuli, mi ba fetuha bayambaeli, mi ba sahiwa fahali. Ne ba icambaela fela, kusina sibaka kwa kuya, ba toiwa, ni kushubulwa, ni kunyandiswa. Ili bao, lifasi le ha li swaneli batu ba bacwalo.”

¹⁰¹ Mi cwale Paulusi uyema ni kubulela kuli, “Kono kusina luna ha ba si ka petahala.” Kakuli bona ne ba talimela fela *kwa* sifapahano, kono haili luna lutalima kupunya *mwa* sifapahano. Luna ni Moya wa Kreste kasumulaho U mano ba mwa nama ya butu ni kutoina ku luna. Lu taha ka Moya o Kenile, ili mulelo omunde kanti.

¹⁰² Mi fokuñwi Ni komokanga kuli kanti Bukreste bulibelela sikamañi kacenu. Mukutazi yaya mwa tolopo una ni kuba . . . kamba pabaleli ya keleke yeñwi, ye ka mubiza kuli mupolofita, uya kwateni, ali “Kihande, haiba ba ka nifa mali akuma fa kuli. Haiba Ni kona kuba ni mota yende hahulu. Haiba ba ka . . . Haiba kapene kaka kakana ka huliswa kasumulaho wa likweli ze silezi.”

¹⁰³ Luna ni kuba ni zende hahulu. Luna ni kuba ni mandu amande hahulu. Luna ni kuba ni liapalo zende hahulu. Ki sikamañi sene luka eza ha ne lu ka yema fapila baana bani bene ba yambaela, mwa matalo a lipuli ni matalo a lingu, basina sibaka fa kusameza litho za bona, inge ba yambaela mwa mahalaupa? Mi yomuñwi aka ku lu seha mi kipeto luitukisa kuñala keleke ni kuhana kukutela kwateni hape. Seo Bukreste butokwa kacenu. Lu lukela kuikutwanga maswabi.

O Mulimu, u lu utwele makeke.

¹⁰⁴ Ka lizazi lani, Na bulezi ka bapolofita, kono haili ka lizazi le ki ka Mwana Hae. Lani neli linzwi la mupolofita, kwani. Le ki Linzwi la Mwana, kacenu. Oh, kufuyolwe Libizo la Mulena!

¹⁰⁵ Ka manzwi amañwi, haiba mu talimela fa muluti, ze si zona, mwakona kueza mafosisa. Kono Se si huliszwe, siswaniso sa bonahala hande. Sani ne li ka mupolofita; se ki ka Mwana Hae. Sani ne li ka se si si sona; se ki se si bonahalile hande. Amen. Mwa si bona kana? Hakuna kolo ya ku luza. Ki sika se si bonahala hande, lizazi le ka Mwana Hae. Oh, ha ki bunde ni boo!

. . .yo a *ketile kuyola* . . . (oh, mawi) . . . *kuyola lika kamukana* . . .

¹⁰⁶ Neli sikamañi sani? Ne li kusupiwa. Oh, muteeleze. Na supilwe, Kreste na supilwe, kuyola lika kamukana. Oh, diabulosi

na ziba cwalo, kuzwa mwa simu ya Edeni, mwa bona, mi diabulosi ha na utwile Linzwi lani zazi lani, mwa katulo ya sicaba sani. Ali, “Kakuli mu zwile kwa liluli; mu ka kutela kwa liluli; mi Peu ya musali ika pyata toho ya noha.” Yona Peu ye sepisizwe.

¹⁰⁷ Satani ka tundamo na bata batile Peu yani. Fani Abele ha na pepilwe, ki hali, “Ki fo he cwale, yani kona peu.” Mi a bulaya Abele. Mwana hae, Kaine, abulaya Abele. Mi Abele ha na shwile, ki hali, “Ni amuhezi peu.” A i bulaya. Mi ali, “Nina ni yona.” Kono, lifu la Abele, kupepwa kwa Seta neli zuho hape. Mutalime mo ne ba shetumukela fafasi.

¹⁰⁸ Lusika lwa Seta lwani, ne lu taha fafasi, bali baba ikokobeza, muuna ya lukile; kutaha cwalo ku Enoke; kutaha cwalo ku Nuwe, ku to fita kwa mafelelezo a sinyeho ya muuna omutuna.

¹⁰⁹ Mutalimele fa lusika lwa Kaine, habali batu ba babutali, baba itutile, ba sayansi. Kana Bibehe ha ibuleli kuli. . . Kikuli Jesu na si ka bulela, kuli, “Bana ba lifasi le ba butali kufita Bana ba Mubuso”? Mutalimele kwa neku la Kaine ni kacenu hape: ba butali, baitutile, bahanyezi, ba bulapeli hahulu; mwabona, ba bulapeli hahulu, kono ki basayansi, bayahi, baana babatuna.

¹¹⁰ Munge baana babatuna. A mutalimele Thomas Edison, baana babañata ba batuna. Amutalime Einstein, booko bwa lifasi, mo ba mu bizeza, kacenu, booko bwa lifasi. Kono ha lu liki kuitusisa booko. Lu tuhela ngana yeneli ku Krete kuba ku luna, mi lutalimela kwa Linzwi le, ni kubiza zeo ona cwalo.

¹¹¹ Baalafi ba za milyani, ni ha lu ba fa likute ka lika zelunani kaufela, kono buñata bwa bona ki bahanyezi, haba sepahali. A mu talimele sicaba sesi itutile mi se si talifile kacenu. Bainzi kwa neku leo, ili neku la Kaine.

¹¹² Kono a mu talimele baba ishwa ni baba musa. Ki yeo zuho ya mina foo hape. Oh, kufuyolwe Libizo la Mulena. Ki fo he cwale. Mulemuhe.

. . . u mu ezize *kuyola lika kamukana, yo na ezize ka yena ze bupilwe kaufela;*

Ki mañi ya bupile lifasi? Krete. “Krete ki yena ya bupile lifasi?” Eeni, sha. Ha lu yeñi fapata nyana.

Ki yena yeli ponahalo ya kanya ya hae, ni siswaniso sa se ali sona, . . .

Ponahalo ya kanya ya Mañi? Kanya ya Mulimu. Ni siswaniso sa Kutabeteni kwa Mañi? Sa Mulimu. Oh, Na lata se!

. . . kamba *yeli ponahalo ya butu bwa hae, mi uswala lika kamukana ka linzwi. . .*

Ki fo he cwale. Ki Linzwi, le li swala lika kamukana. Jesu naize, mwa Mateu 24, “Lihalimu ni lifasi li ka fela, kono haili Manzwi a Ka haana kufela.” U swala lika kamukana.

113 Sayansi ilika ku Li kutiseza mwatasi, ni kubulela kuli, “Ki Buka ya kale. I se itolokilwe.”

114 Mane nahaiba keleke ya Katolika ya Roma, Bishopu Sheen naize, “Se itolokilwe linako zene kamba ze ketalizoho ze shutana, mi ha ki zetuna za Yona. Hamukoni kupila ka Yona haiba mubata kupila.” Kono Yena shangwe uswala lika kamukana ka Linzwi la Hae. Amen. Sani kona se Ni nahana ka Yona. Na lumela Bibebe.

. . . *linzwi la mata a hae*, (kuna ni mata mwa Linzwi),
a mano feza kutapisa libi za luna, . . . (mutalime fa) . . . a
 yo ina ku la bulyo la *Bulena bwakwa halimu*;

115 Ki sikamañi sa lika kuezwa Paulusi? U lika kubonisa kuli Mulimu na lelile lika kamukana ku Krete, mi Krete neli ponahalo ye petehile ya siswaniso sa Mulimu. Kalulo yesiyezi kaufela ya kauhanyo italimana ni ka Mwa bezi yomutuna kufita Mangeloi, ufita mata kaufela. Mangeloi na Mu kubamela. Paulusi na lika ku Mu tunafaza.

116 Cwale, Ni bata kulika . . . Haiba Ni sa fiti fahule kufitelela fa, ze siyezi kaufela ki ku tunafaza Krete. Sa bulela Paulusi kulo fa, inge mwa kauhanyo ya 11, ni ku bulela ka za lifasi. Na ize kuli, “Ki—ki Lingeloi lifi la Na bulelezi kuli, ‘Wena u Mwana Ke, zazi le Ni Ku pepile?’” Mwabona?

117 “Mafelelezo a lifasi, ba ka yundiswa. Lifasi li ka yunda. Kono haili . . . Mi ni lika kaufela za lifasi li ka fela. U ka li swala hamoho inge sapalo. Ba kona kusupala, ni kufetuha, ni kuikela. ‘Kono Wena usiyala ona cwalo. Wena u ina kamita. Wena u Mwana Ke. Zazi le Ni Ku pepile, mi hauna ku shwa, uinzi kwa lizoho la bulyo la Bulena.’”

Kanti *lizoho la bulyo* li talusa sikamañi? Haki, kuli Mulimu una ni lizoho la bulyo ko kuinzi mutu. *Lizoho la bulyo* li talusa “mata ni puso,” una ni puso ya lika kaufela mwa Lihalimu ni mwa lifasi. Mi Mahalimu kaufela ni lifasi a ezizwe ka Yena.

118 Cwale, Mutangana tuna yo ki Mañi, yena Mulikani yomutuna yo, Krete? Fa, Mulimu ku Ndate, Mwana, ni Moya o Kenile, ha ki . . . Ki silaalu, kono Ha ki silaalu sa batu. Ki silaalu sa liofisi, sa Mulimu alimuñwi.

119 Nali yena Ndate ya na zamaisa bana ba Isilaele. Yani neli ofisi ya Hae, yena Jehova Ndate yomutuna. Mi A to pila mwa lifasi, abizwa Mwana. Mi cwale U pila mwa Keleke ya Hae, u bizwa Moya o Kenile. Ha ki Balimu babalalu; ki Mulimu alimuñwi mwa liofisi zetalu: Ndate, Mwana, ni Moya o Kenile.

Batu balika ku Mu eza Balimu babalalu ba ba shutana, Mulimu Ndate. Leo kona libaka, Majuda, hamukoni shangwe, hamuna kutisa ze cwalo ku Mujuda, batili, sani kuba foo. Ha koni. Una ni mulao, o li, “Ki na Mulimu Ni linosi.” Kuna ni fela Mulimu alimuñwi.

¹²⁰ Mwa Africa ba kolobeza ka linzila zetalu ze shutana: ba kolobeza hañwi ka Ndate, ni hañwi ka Mwana, ni hañwi ka Moya o Kenile. Ba Apostolic Faith Mission, ba kolobeza halalu, sifateho kutalima kwapata, kwa lifu la Hae. Ba ba bizwa kuli Evangeli Yetezi kwa Likamba la Wiko, kamba ba kwa Likamba la Upa, ba kolobeza halalu kwa mulaho, na bulezi kuli Uka. . . kwa kupumbekwa kwa Hae.

Mi ki hali, “Mi ha Na shwile, Na wezi kwapata.”

¹²¹ Yomuñwi uli, “Libelela. Mu lukela kupumbeka mutu inza kanami.” Ki lika nyana fela za buipiteli, kanti, mane sibeli sa bona ba latehile; sibeli sa bona ba latehile, kuya ka Mañolo.

Ye kona Urim Tummimu. Ya feza lika kaufela.

¹²² Cwale, fa, ha lu talimeñi siswaniso seo hande ni kubona kuli—kuli si bonahala cwani, busihu bo. Ki se fa, haiba mu bata ku si bona. Mwahala lilimo ze mashumi amabeli ni a ketalizoho Ni bile mukutazi, Ni balisize litaba zeo. Mi Ni bile ni komokanga ka limpo mwa keleke. Limpo zani ki likamañi? Sipolofita, kubulela ka malimi, kutoloka malimi, sinulo ya Bumulimu, ni zeñwi cwalo, zani kaufela li taha ka Kreste.

¹²³ Cwale mutalime. Kreste ki yena Toho ya lika kaufela. Mi ki Yena toho ya Keleke. Mi kana mukile mwabona daimondi yetuna? Daimondi yetuna ye basizwe hande, ina ni maneku amañwi azwile ku yona, a cakuzwi ku yona. Sani kona se si panga daimondi ye lukile. Kiñi ze i cakulelwa? Daimondi ya niti, mo ibonahalela, i holofalizwe; daimondi ya niti, ha ise ifumanwi.

Ne nili mwa Kimberley. Mina, buñata bwa mina, mu utwile kuli mwakona kunopa ma daimondi mwa linzila, yeo ki niti. Billy ni Na, ni Bo Bosworth. Mueteleli wa mikoti ya daimondi kwa Kimberley, nangile. . . Na li muyemeli fa munyako mwa mukopano kwani. Mi ba luisa kwateni. Mi kuzwa fela mwa. . . Ba li lafanga mwendi, oh, ka liñokolwa ze likana mianda ye sebtini mwatasi mwa mubu. Ba zwiseza fande, licwe la mubala wa ndilu, la ndilu lelituna, inge licwe la bu ndilu le munani kwanu. Mi babapila kwani bani, ba abeya mwa mubu liñokolwa ze mianda ye sebtini, kuli ba li lafe, ili kuli teko ipahame. Mwakona kuya kwa nuka kwani, ba a silelelize ka limaili ze mianda anda. Munge lihemele ze mashumi amabeli atezi, mi ali, ni kunanula, atezi—atezi lishabati, mi haiba mwakona ku afitisa kwandu, mwakona kuba nduna yana ni ma milioni amañatañata, kukaba ma daimondi amañata hahulu mwateni. Kono bana ni kubeleka ni ku a lafa, kuli teko ipahame ku ona.

¹²⁴ Cwale, daimondi, ha izwiseza fande, ki yetuna fela, yetelela, yelikanelela, inge, liemba za magilasi. Kuna ni daimondi ya mubala wa ndilu, daimondi yensu, emerodi, ni daimondi ye kenile hande, daimondi yesweu. Kono ha itaha cwalo. . . Mi cwale hase iezizwe ni ku itutiswa, kuna ni siemba sa daimondi yeo se si lukela ku zwiswa kwateni. Mi ina ni ku zwiswa kwateni

za—za fahalimu a yona. Ku cakula kwateni hanyinyani maneku, kakuli, ha italimana ni liseli, sina *cwalo*, ya benya. Ze cakuzwi kwateni, se si ezisa kuli imonyehe, ki mo ipumezwi. I pumilwe, kucakulwa, mi cwale, haili cwalo, ya monyeha. Mi lumonyi luka monyeha liseli la butala, loluñwi lu ka monyeha liseli la bu ndilu, mi mwendi lumonyi loluñwi ki liseli lisili, liseli la emerodi, ni liseli lelifubelu. Ni maseli a shutana cwalo aka monyeha ku yona, inge mubala wa nambwamutalaiti. Ba li biza kuli, “mulilo mwa daimondi.”

¹²⁵ Cwale, leliñwi ni leliñwi la maseli ani liyemela limpo. Kono fela, ki, Kreste ki yena Daimondi. Mi Nali yena Ya Na tile, mi a pumbekwa, mane a holofazwa, ni ku cakulwa, kuli A kone ku monyeha Iliyena Liseli kwa lifasi. Ki yena Daimondi Yetuna yani.

¹²⁶ Mu nahane fela, mane ku si ka ba kale lifasi, ku si ka ba kale liseli, mane ku si ka ba kale naleli, ku si ka ba kale sika kaufela? Kuna ni Sibuba Sedituna se si buba, sa Moya, mi kuzwa mwa Sibuba se kwa zwa lilato leli petehile hahulu, kakuli nekusina sika se ne si ka zwa mwani kwanda lilato. Cwale, luna, se lu biza lilato, kacenu, ki lilato le li lyangani. Kono lu sa ba fela ni malikanyiso, kamba siemba nyana sa lilato lani ku luna, si ka cinca minahano yaluna kaufela.

¹²⁷ Mi kuzwa mwani kwataha nuka yeñwi, kuzwa kwa Sibuba sesituna sani, ki Daimondi, mi neibizwa kuli ye lukile, ki ye lukile luli. Cwale, lani kona libaka lene lu bezi ni mulao. Leo kona libaka mulao ha u lukela kuba ni katulo. Haiba hakuna katulo ye latelele mulao, konakuli mulao ha ki o munde. Mi cwale katulo hane ifilwe ka mulao, o tisa lifu, mi nekusina ya na kona kulifa tifo yatani kwanda Mulimu Kasibili. Mi ki Ha lifa tifo ya lifu, mi alwala libi za luna fahalimwa Hae, kuli lu ezwe baba lukile ba Mulimu ka Yena.

¹²⁸ Cwale, Maseli amatuna a na monyehile ani, kamba mamonyi amatuna a Moya: lilato, kozo, kona fela ze ne liteni, Sani. Neku sina manyando. Neku sina ni—ni sitoyo, kamba ni piluseta; ne li si ke kuzwa kwa Sibuba se. Yani neli Jehova. Yani neli Jehova Mulimu. Mi cwale, sina baituti ba zabulapeli mo ba li bizeza, mubili wa bungeloi ono zwile ku Sani, ze ne bi zwa cwalo, mwa Mañolo, kuli “Logos,” ki Logos yene zwile ku Mulimu. Ku tata kutatulula zeo, kono Ne li siemba sa Mulimu.

¹²⁹ Cwale, ki se sene si ezahalile. Oh! Muni swalele. Ni—Ni—Ni fite fela ku se, se si ni fitisa fela fo Ni lata hahulu. Mwabona? Yona Logos, mi ona Sibuba sesituna se, Sibuba sesituna se sa Moya sene si sina makalelo kamba nahaiba mafelelezo; ona Moya omutuna ono kalile kubupiwa wo, mwa pupo, mi haili Logos yene zwile ku Yona neli Mwana Mulimu. Neli ona mubonahalelo unosi o Moya no nani. Mi neli sibupiwa sa bungeloi, se si talusa kuli mubili, mi mubili no swana sina mutu.

¹³⁰ Mushe na U boni ha No fita . . . mwa—mwa licwe. Mi a U talimela, ali, “Ne u bonahalile sina mikokoto wa muuna.”

Ki mubili wa mufuta o swana o lu ka amuhela ha lu ka shwa fa. “Haiba tabernakele ya lifasi ye isinyeha, luna ni yeñwi ye libelezi.” Wani neli Ona. Mi wani neli wa bungeloi yanali Mwana wa Mulimu. Mwana yani, yona Logos yani, ya fetuha nama, kakuli ne lu beilwe mwa nama. Mi haili mubili wa bungeloi, yona Logos, watoba nama, ona mwahala luna, mi ne Si nto isili fela kwanda sibaka sa kupila, kakuli ona Sibuba mutumbi sani kaufela ne si pila ku Yena. Oh, kana mwa si bona? Ki Sani fani. Yani ne li Yena, sani, mwa . . .

¹³¹ Amutalime kwanu. Ha lu apuleñi cwale kapili mwa Maheberu, kauhanyo ya bu 7, fa nako nyana fela ya—ya sishemo, Mulimu ha lata. Halu boneñi kuli ibonahala cwani fa. Abrahama!

Luna ni nako yekuma kai? Luna ni mizuzu yelishumi. Ku lukile. Lu swale se, mi lu ka si feza hape, hape, kamba la Sunda, Mulena ha lata.

¹³² Abrahama ha na kuta kwa kubulaya malena.

Kakuli Melekisedeke yo, mulena wa Salema, . . .

Ki ba bakai ba baziba sibaka, ki mañi, kana Salema neili kai? Jerusalema.

. . . mulena wa Salema, mulena wa Mulimu muambakani ya pahami, ya na katani Abrahama ha kuta kwa kubulaya malena, mi amu fuyola;

Amuteeleze.

Ku yena hape Abrahama amufa kalulo ya bulishumi ya tutu kaufela; pili ha taluswa ki Mulena wa kuluka, . . . mi la bubeli ki Mulena wa Salema, ili kutalusa kuli ki, Mulena wa kozo;

Asina ndatahe, asina mahe, asina lusika, kusina fa kalela mazazi, kamba mafelelezo a bupilo; . . .

¹³³ Mulena ya na zwelela kwa Salema, mi akatana Abrahama ha na kuta kwa kubulaya malena. Mi Mulena yo nasina ndatahe, nasina mahe, nasina makalelo a mazazi kamba mafelelezo a bupilo. Kanti Abrahama na katani mañi? Cwale munahane. Nasina nihaiba ndatahe; nasina nihaiba mahe. Naisna nihaiba nako fa Na kalezi, mi mane Hana nihaiba nako Fa ka felela, kacwalo yena Mulena wa Salema ya swana yani una ni kuba ya pila ni kacenu. Amen. Mwa bona nji? Neli ona mubili wa bungeloi wani onoli Mwana Mulimu. Salema mañi? Yona Jerusalema ya kwa Lihalimu yani, yena Abrahama yani, ha fuyolwa, akala kubata, kuli afumane, kulika kufumana Munzi wo Muyahi ni Muezi ki Mulimu. A yambaela inza tinile matalo a lingu ni matalo a lipuli, kai ni kai, muikunyandela, inza yambaela, mi nasweli kubata bata Munzi o Muyahi ni Muezi

wa ona neli Mulimu. Mi a katana Mulena wa Salema yani, inza shetumuka, mi a Mu fa sabulishumi sa tutu ya hae kaufela. Amen. Yani ki Yena. Oh, Muzwale Graham, yani neli Yena. Yani neli Yena.

Abrahama na Mu boni hape. Zazi leliñwi nainzi mwa tende. A talimela, fahule cwalo, ki ha bona baana inge ba taha.

¹³⁴ Mwa ziba, kuna ni sika sesiñwi fela ka Mukreste, seo a ziba ka za Moya haiba a Si bona. Mi ha . . . Wa si ziba fela. Kuna ni sesiñwi fela sa Moya ka sona. Lika za Moya li lemuhiwa ka Moya. Mwa ziba. Eehe, wakona ku si lemuha fela, haiba luli u pepilwe. “Lingu za ka liziba Linzwi la Ka.”

¹³⁵ Mi aziba fela kuli nekuna ni sesiñwi. Ki ha matela fane mi ali, “Aku tahe mwahali, Mulena ka. Ina fafasi. U katuluhe nyana. Ni ka lukisa sinkwa nyana ni Ku tambeke mwa lizoho. Ni ka ku tapisa kwa mahutu. U ikatuluse nyana, kona uka zwelapili mwa musipili wa Hao, kakuli U—U ti lo ni potela.” Kafoo mwa naha ye omile, uzamaile mwa nzila ye tata, ili nzila ya baba kendilwe baba likani ba Mulena.

Kanti, haili Lota yena napila mwa bufumu, mwana kezeli hae kulo kwani, kono na pila mwa sibi. Zeo kona ze fumaneha hañata mwa sifumu ki sibi.

¹³⁶ Kacwalo Abrahama aba tisa, ha na sa ngile mezi nyana ni kutapisa mahutu a Bona. Amatela kwa namani, mi anga namani mwa mutapi, mi a i bulaya; aifa ku mutanga, kuli aibuhe ni kuapeha. Mi ali, “Sarah, luba liñende.”

Mwa ziba seo kuluba, kuli, kotalusa sikamañi. Mwa ziba, boma ne ba banga ni siemba sa kale, mufuta wa lisila, ne bana ni—ni bupi mwa songongolo. Kana mukile mwabona alimuñwi wa bona ni sefa? Mi kubeilwe lisila mwateni, mwa nyunga bupi, mwa ziba; ni kubeya ka buñata *cwalo*, ni ku bu nyunga, *cwalo*. Ni boni boma inge ba eza *cwalo*, linako zeñata, lisila, libanga ni waya ye bunolo ya sefa sefa kwateni *cwalo*. Nebanga nga bupi bwani ku bunyunga *cwalo*, mwa ziba, ni ku fefula kwa pata ni kwa mulaho, sina *cwalo*. Mi ni kunga lisila ni ku li tateza kwa matuko, sina *cwalo*, kuli kaufela lona lifite fafasi. Mi fo kona fo lukona kuba ni bupi bwa luna bu lubilwe hande kwa sikayo sa mazoho; mi ni mitose yemituna, mwa ziba, yemiñata, neli kupanga sinkwa luli sa mbonyi. Nemuka saha mabala musihali kaufela, inge mu sa kusi.

¹³⁷ Kacwalo he, ali, “Luba kwateni bupi, akufa kapili. Mi ubese kwateni mañende ona fa mulilo fa, akufa kapili.” Mi ba hama komu ni kuba ni mabisi. Mi ba a shinga, ba a kundunga, kueza mafi a ona. Mi ha ba yo bulaya namani ni kunga nama kwateni, ba halika nama. Ba nga mafi a mabisi, sinkwa sa mbonyi, ni kunga mafi ani ku lamba kwa mañende a cisa ani. Oh, awa ha ki bunde ni boo. Mi ba a lamba fateni kaufela. Mi ki ha ba iseza ona, ni ku ba tomela Baana babalalu baa.

138 Mi hane Ba sweli kuca, Neba sweli kutalimela kwa Sodoma. Mi kasamulaho nyana, Ba nanuha mi ba kala kuya. Mi ki Hali, “Abrahama . . .” Ali, “Ha una ku ni patela.”

139 “Ha ni koni ku ku patela se Ni kaeza. Ni ya kulo kwani. Libi za Sodoma li fitile mwa lizebe za Ka.”

Muuna yani neli mañi? Maluli fa liapalo za Hae kaufela, mi inge ainzi fani asweli kuca nama ya nkomwana, ni kunwa mabisi a komu, ni kuca mañende ana ni lisuba fahali a ezizwe fa mbonyi, ni mafi. Kanti Mutu yo wa muenyi ki mañi? Bababeli, kamba babalalu ba Bona, inge bainzi fani. Maluli kwa liapalo za Hae kaufela. Oh, eehe, “Lu zwa kwa Naha ya kwahule.” Eehe, kwahule hule. Mi kacwalo A bulela kuli . . . Kihande, Neli bomañi Bani?

140 Ki hali, “Ha ni koni kupatela Abrahama, ka kubona kuli ki muca sanda wa lifasi.” Amen. “Na patulula likunutu za Ka,” ka manzwi amañwi, “ku bani babali baci ba sanda sa lifasi.” Foo kona fo ilukela kuba Keleke kacenu. Yeo ki niti. Munge Likunutu za Mulimu, muzibe mwa ku ipabalelela mina bañi, ni kueza, ni sa kueza, ni mwa ku zamaela, ni mwa ku pilela. Lu baci ba sanda sa lifasi. Kiniti. Wa Li patulula ku mina, kakuli hakuna Sa ka mi patela. Kona ha lu bona lika ze ha li ezahala.

Lifasi li bulela kuli, “Ah, sani ki sishañata sa kufiteleza tumelo.” Ha ba bulele zeo. Muca sanda sa lifasi wa ziba lika zee. [Hakuna manzwi fa tepu—Mu.]

. . . *kakuli ba ka bizwa bana ba Mulimu.*

Mbuyoti ki ya ba ba ishwa: kakuli ba ka yola sanda sa lifasi.

U zibisa likunutu za Hae ku bona, u li patulula ku bona, ku ba bonisa sa kueza ni mwa ku pilela, kutoboha lika za lifasi; ku zamaya ka bumulimu ni kupila ka bumulimu, mwa lifasi la cwale le, habanze ba zamaya hamoho ni Yena. Mutuhele lifasi li bulele ze ba bata kubulela.

141 Kacwalo ki Hali, “Ha ni koni kubuluka kunutu ye ku patela Abrahama, kakuli, ka kubona kuli ki muca sanda sa lifasi. Kono,” Ki hali, “Ni ya kwa kusinya Sodoma. Na ya kwateni.”

142 “Ki sikamañi so ya kwa kueza, Muñaka? U zwelela kai Wena? Ki litaba zañi kaufela?”

143 Ato fumana kuli, Na ize, “Mi nto yeñwi, Abrahama, u libelezi sepiso ye lilimo ze mashumi amabeli ka ze ketalizoho yona yene Ni kufile. Mane u lukisize kale ni liapalo za mbututu, bo—bo lipini ni lika kaufela, za mbututu yo, lilimo ze mashumi amabeli ka zeketalizoho kwa mulaho. U sa Ni libelezi. Cwale Ni ka ku potela, bukaufi fela ni nako ya bupilo, kuya ka, nako ya bupilo, kweli yetaha Ni kaba ni wena.”

144 Mi Sarah, kwa mulaho mwa tende. Mi Muuna yoo na talimiseze mikokoto wa Hae kwa tende, inza ambola ni Abrahama, sina *cwana*. Mi Sarah ali, “Huh!”

145 Ki hali, “Ki ñi sa sehezi Sarah?” Ho-ho-ho! Ku cwani ka seo? Kwani neli kunuha fela, nji cwani? “Kiñi sene si sehisize Sarah?”

Sarah ali, “Batili. Ha ni si ka seha.”

146 Ali, “Oh, eehe, u sehile.” Na saba. Na sweli ku njanja. Neli Mañi yani, yana zibile sa na eza kwa mulaho mwa tende? Yani ki Yena Mulimu yaswana yali ni luna kacenu. Ki Yaswana. Wa ziba lika kamukana. Mwabona? U li patululanga fela kuya ka mo mu tokwezi. Mwabona?

147 “Ki sikamañi so seha?” Mwabona, mikokoto wa Hae inge ufulalezi kwateni. Bibebe ibulezi cwalo, kuli, “Mukokoto wa Hae no fulalezi kwa tende.” Kono, Na zibile. “Ki sikamañi yena, saeza kwa mulaho kwani, u eza se, mwa bona?”

Kacwalo, ki Hali, “Ni ka ku potela.”

148 Kanti Muuna yo wa muenyi ki mañi? Mwa ziba sene si ezahalile? A yema ni kuyamaya mi a likelelwa. Mi Bibebe ibulezi kuli Yani neli yena Mulimu Yamata kaufela, Jehova, ona Sibuba sesituna sani, mubili wa Bungeloi wani, lumonyi lwa Logos.

149 Mukutazi cwana naize ku na, nako yeñwi kwa mulaho, kuli, “Muzwale Branham, haukoni ku nahana kuli yani neli yena Mulimu, nji neli yena?”

150 Se nili, “Bibebe ibulezi kuli Ne li Mulimu, Elohim.” Ili, Yena Mulimu Yamata kaufela, yena El Shaddai, yeo ki niti, Mufani wa Maata, Mukulisi. Amen.

151 Oh, Ni ikutwa bulapeli! Munahane fateni. Ki yo fa, ki Yo. Cwale Ni ka mi bonisa Yo ali Yena fa, mi mu ka bona Yo Mwana ali yena. Yani neli Jesu, mane a si ka ba kale ni Libizo la butu la, “Jesu.”

152 Na yemi fa sibuba sani zazi leliñwi. Mi kaufela nebasweli kunwa, mwa ziba, mi, “Kuba ni mezi inge bali mwa lihalaupa,” ni lika ze cwalo. Mi ali. . . Ne ba ca manna ni lika zeñwi. Se bali, “Bashemi ba luna neba cile manna mwa lihalaupa, ka myaha ye lishumi.”

153 Mi ali, “Mi luli, kaufela bona, ba shwile.” Ali, “Kina Sinkwa sa Bupilo se si zwile ku Mulimu, kwa Lihalimu. Ya ca kwa Sinkwa se haana ku shwa.”

154 Ali, “Kihande, bashemi ba luna neba nwile mwa Moya, kuzwa kwa Licwe la moya lene lili mwa lihaupa, lene li ba latelela.”

155 Mi ali, “Kina Licwe lani.” Kanya! Muhalalehi Joani, kauhanyo ya 6.

“Kini,” mi bali, “sikamañi?”

“Eeni. Yeo ki niti.”

156 “Kiñi,” ki hali, “Wena u . . . Wena mane hausika fita fa lilimo ze mashumi aketalizoho a kupepwa.” Kakuli, musebezi wa Hae no Mu bonahalisa kusupala nyana, kono Nali wa lilimo ze mashumi amalalu fela. Bali, “Wena u mutu ya si ka kwanisa kale nahaiba lilimo ze mashumi aketalizoho za kupepwa, mi ubulela kuli uboni fateni Abrahamama, ya sa shwile lilimo ze mianda ye ketalizoho ni zetalu? Lwa ziba cwale kuli ki wena diabulosi.”

157 Ki hali, “Mane Abrahamama asikaba kale teni, kina YALITENI.” Ki Yani fani. Kimañi yanali YALITENI? Libizo la kamita mwa masika kaufela. Sani neli sona . . . sani Siita sa Mulilo mwa sicacani se situka mulilo, “Kina YALITENI luli YALITENI.” Ki Yani nali fani, ona Bungeloi bwani bwa Na ezize fa, yana bizwa kuli Mwana Mulimu, yena YALITENI, ki Jehova.

158 Tomasi ali, “Mulena, lu bonise Ndate mi ku ka likana ku luna.”

159 Ali, “Ni bile ni mina nako ye kaufela, niteni ha u Ni zibi?” Ali, “Ha mu Ni bona, mu bona Ndate. Ki kabakalañi hauli, ‘Lu bonise, Wena, lubone fela Ndate?’ Na ni Ndate ni Ndate lu Alimuñwi. Ndate u pila ku Na. Na ni tabernakele fela yebizwa Mwana. Ndate u pila ku Na. Ha ki Na ya eza misebezi, ki Ndate Ya pila ku Na. Ki yena ya eza misebezi, ha ki Na.”

160 Cwale, inge ayemi kwa mulaho kwani, hape, Mushe na Mu boni, siemba sa mukokoto wa Hae, ali, “Na bonahala sina mikokoto wa muuna,” lumonyi lwa Logos lone lu zwile ku Mulimu.

161 Mi ki sikamañi sene si ezahalile? Yo neli Mulimu. Mi libaka kikuli Na tile ka kuzwa lumonyi lwa Logos kutaha mwa nama . . . Sikamañi . . . ? Kana kucwani . . . ? Ki sikamañi sene si ezahalile ku sani? Mizuzu iketalizoho ku si kaba kale sani, Na li a . . . Na li lumonyi lwa Logos. Kono ki sikamañi sa Na ezize? Na tile fetuha fela . . .

162 Cwale, mibili ya luna i ezizwe fa likalulo za mwa mubu ze lishumi ni ze silezi zeshutana za lifasi. Lwa ziba cwalo. U ezizwe ki potashi, ni—ni ya—ni kalsiamu yelikani, ni—ni petroliamu, ni liseli la kozmiki, ni ma atomu, ni zeñwi cwalo. Kaufela la beilwe hamoho, ni kueza mubili wo, ze zwelela mwa liluli la lifasi. Mu ca lico. Hamunze mu ca lico, zani li fetuha kuba . . . kuzwa kwa liluli, mi uzwelela mwa liluli, mi fela ki—fela ki kuzwelapili ona cwalo. Mubili wa mina, kuya ka buino bwa nama ya mina, hakuna shutano ni mbongolo, kamba ya komu, kamba sika sifi kaufela. Isali nama yeswana fela.

163 Mi, mushimani, mu kuteka mubili; kono moya wani una ni moyo mwahali mwani, muzwale waka. Yeo ki niti. Kono nama ya mina ki lulili fela la lifasi, inge ya folofolo. Nama ya mina ha ishutani ni ya folofolo. Mi haiba mu ba ni takazo ya nama ni lika ze mubona, kulakaza basali, kulakaza lika ze shutana ze

kaufela, isali ya folofolo. Yeo ki niti. Yeo ki niti. Hamu lukeli kueza cwalo. Moya wa Mulimu uka mi etelela ni ku mi beya fa mayemo apahami kufita ao. Yeo luli ki niti.

¹⁶⁴ Cwale, mi fa, ona mubili wa Bungeloi no yemi fani. Sikamañi . . . Yena Jehova Mulimu yomutuna yani, mwa ziba sa Na bulezi? Na ti lo inama fela ni kunga ma atomu atala mwa lizoho, anga liseli nyana fela, ni ku li sela mwateni, sina *cwana*, aikela, “Whew,” seiba mubili, mi akena fela mwateni. Ku felile.

¹⁶⁵ Ali, “Taha kwanu, Gabriele,” lona Lingeloi lelituna lani. Aya, “Whew.” “Akena mwateni *mwani*.”

¹⁶⁶ “Taha kwanu, Mikaele,” ni Lingeloi bukaufi ni yena. “Whew.” Kakuli haili . . . “U kene *mwani*.”

¹⁶⁷ Mulimu, ni Mangeloi amabeli, a zamaya mwa nama ya butu, ni kunwa mabisi a komu, aca mafi, ni kuca sinkwa sesiñwi sa mbonyi, mi aca nama ya nkomwana. Mangelo amabeli ni Mulimu. Biblele ibulezi ona cwalo. Yani ki Melekisede, yana katani Abrahamana, inge a zwa kwa kubulaya malena. Yani ki Mwana a Mulimu.

¹⁶⁸ Mu ye fa pata, fo mwa Maheberu, fa 7, ili, “Kono u ezizwe mwa sibupeho sa Mwana Mulimu.” Ki Yani fani. Na ezize lika kaufela ka Yena. Mi A zwela fandé, mi a cinca fela liluli lani kukutela kwa liluli hape, ni kukutela hape mwa Kanya.

¹⁶⁹ Mi Mangeloi, ha Ba mano lukulula fela Lota ni Musala Lota, mi yena atundamena kutalimela kwa mulao. Na ize, na ba bulelezi kuli basike ba si ke baeza cwalo hape. Mi Ba kena hape mwa—mwa Kubateni kwa Mulimu.

¹⁷⁰ Cwale, ha ki sepo kwa butuna ni yeo ye lunani mwa Tumelo yetuna ye lusebeleza busihu bo! Mulimu ya pila, yena Jehova, Siita sa Mulilo, si inzi ni luna. U iponahaza Iliyena mwa mata, ni kezo, ni kubonahala . . . Ha ba swanise Siswaniso sa Hae, yena Jehova yaswana. Mwana a Mulimu yana zwile ku Mulimu, ya kutezi ku Mulimu, mi u pila mwa Keleke ya Hae kuyakuile. Ki Yani fani.

¹⁷¹ Una ni mabizo a luna mwa Buka ya Hae, ka luci lwa ku konka ka Yena, kakuli hakuna yomuñwi yomutuna yo Na ka konka ka yena, kuli Uka lu zusa ka lizazi la mafelelezo. “Ya ca Nama ya Ka, ni kunwa Mali a Ka, una ni Bupilo bobusafeli, mi Ni ka mu zusa ka lizazi la mafelelezo. Ya taha ku Na, Hanina ku mu leleka. Ya utwa Manzwi a Ka, mi a lumela ku Ya Ni lumile, una ni Bupilo bobusafeli, mi hana kutaha mwa katulo, kono sa zwile kwa lifu kutaha mwa Bupilo.”

¹⁷² Yena yaswana Yani na shetumukile fela ni kunga ma kalsiamu ni potashi yetala lizoho, amuye, “Whew,” mi ki fo he hape. Mi libizo la ka liteni mwa Buka ya Hae. Ho-ho! Ho-ho-ho-ho! Ni ka bilaela sikamañi haiba maheta aka sa weyukile, mo Ni bela ya supezi? Batili sha. Hakuna pilaelo ni yekana.

173 Muzwale Mike, leliñwi la mazazi aa, ifuyolwe pilu ya hao, muzwale, tolombita yetuna yani haika taha, mulumo wani, mi Josefa yani u ka taha. Haleluya! U ka bulela kuli, “Bana!” “Whew.” Ku kaba, baba ezizwe ka kuswana kwa Hae; banana kuyakuile, myaha ya busupali ifelile; matuku, matata, maswabi a felile. Kanya ibe ku Mulimu yapila!

174 Yani ki Yena yo Abulela ka yena, kacenu, Mwana Hae. “Mwa linako za ikale ni ka mikwa yeshutana ka mupolofita, kono mwa lizazi la mafelelezo le ki ka Mwana Hae, Krete Jesu.” U ambola kwa pilu ya mutu kaufela yeo Abizize. Haiba ukile wa utwa fateni Linzwi la Hae kamba ku Mu utwa ha ngongota fa pilu ya hao, shangwe musike mwa Li hana.

Ha lu lapeleni.

175 Ndate yakwa Lihalimu, busihu bo, sina ha lu tabezi hahulu ka kuziba, kwa kukwaluha kwa Liñolo la Maheberu le, sina Paulusi mwa na yezi hande mwa Lievangeli. Na sa tabeli kuyaka musu kusiya mashala kamba ka kutwisiso fela. Na bata kuli lu zibe sene sili Niti. Mi aya kukuta mwa mulaho mwa Lievangeli, mi ki ha...kutela mwa Testamente ya Kale, Evangeli yene kutalizwe ku bona. Mi a bona, ka Testamente ya Kale mwani, miluti kaufela ni mifuta. Kona ha luna ni Buka yetuna ye ya Maheberu busihu boo. Mi lwa I bona, Mulena, mi lwa I lata. Mi mwahala lilimo, Ye se ihanisizwe, Se hasanyizwe, Se ilikilwe kuli ihaniswe, kono I bonahala ka kuswana. Kakuli Wena u ize, “Lihalimu ni lifasi li ka fela, kono Manzwi a Ka haana kufela.”

176 Mi kipeto muhanyezi u kali, “Kihande, u bulezi kuli, ‘Paulusi ki yena yana ñozi nto ye.’” Ha ki Paulusi, kono Mulimu yanali ku Paulusi; ki yena Sibupiwa se si kona kubupa sene sili ku Paulusi.

177 Kuswana fela inge Davida, fani ha naize, “Hanina ku tuhelela ya Kenile wa Ka kubona kubola, kamba nihaiba kuli Ni siya moyo wa Hae mwa lihele.” Mi Mwana a Mulimu anga Manzwi ani ku mupolofita yani, ni kuya mwa mbando ya lihele. Mi ali, “Mu sinye tabernakele ye, mi Ni ka I yaha ka mazazi a malalu.” Mi A eza, kakuli Linzwi la Mulimu halikoni ku palelwa; towati iliñwi haikoni kupalelwa. Mo lu itumela ku Mulimu ka nto ye, ona Urimu Tummimu yetuna ye, ni kuziba kuli kutwisiso ya luna busihu boo, Mulena, imonyeha hande fa Bibebe ye fa! Lu pepilwe sinca, luna ni Moya o Kenile.

178 Mulimu Yomunde, haiba kuna ni muuna kamba musali mwahali mo busihu boo, mushimani kamba musizana, ya si ka ziba kale taba ye, ukona kunanuha cwani kambe nekusina Bupilo kuyena mwani? Oh, ba li, “Nina ni Bupilo.”

179 Kono Bibebe ibulela kuli, “Musali ya pila mwa munyaka u shwile inza pila cwalo. U bulela kuli una ni Bupilo, kono u shwile. Kona mo bulelela,” ki Bibebe ye bulela cwalo, “kuli una ni Bupilo, kono u shwile. U bulela kuli u fumile mi hakuna so tokwa; kono ha u zibi kuli u maibile, u mubotana, u mapunu,

u sibofu, mi ha u zibi cwalo.” Mi bwani kona buino bwa likeleke busihu boo, Mulena. Mo ba latehiseza lika zetuna, mi za butokwa zee.

Ka kuziba kuli Jehova Mulimu yomutuna, Ya kona fela kutaha ka . . . Na ize, “Amu Ni tiseze tapi yenyinyani yani.” Na na ni kunga tapi kuli—kuli aeze sika sesiñwi ka yona. Kubonisa, kuli zuho neina ni kuba nto yeñwi, ya kueza sika ka yona. Na si ka panga fela tapi, kono Na ezize tapi ye tatehilwe, ni ku sinkwa se si besizwe. Mi A fepa baba likiti ze ketalizoho ka litapi ze ketalizoho ze nyinyani . . . mahobe a likani fela ni tutapi totubeli. O Mulena, neili mwa mazoho a Hae, mi Nali yena Mubupi. Kono Nana ni kuba ni sika mwa lizoho la Hae.

Mulimu, ha lubeni mwa mazoho a Hae, busihu boo, ni kubulela kuli, “O Mulimu, ninge ka mo Ni inezi. Mi cwale bupilo bwaka ha bu ta fela faa, tuhela kuli ni ye ni sepo ye yeli mwahali ku na, ka kuziba kuli Ni pepilwe sinca, mi Moya wa Hae wa ni yemela, ni ku pakelana ni moya wa ka, kuli Ni mwana Hao wa mushimani, kamba mwana Hao wa musizana.” Mi ka lizazi la mafelelezo lani, U ka ba zusa. Lumeleza cwalo, Ndate.

¹⁸⁰ Mi halunze lu inamisize litoho za luna, kana ku kaba alimuñwi ya ka nanula lizoho la hae, ni kubulela kuli, “U ni hupule, Muzwale Branham, mwa tapelo. Ni bata kuli Mulimu ani zibe ha ni . . . Ni si ka si ya kale lifasi le, kuli A ni zibe hahulu kuli U ka biza libizo la ka. Ni ka alaba.” Mulena aku fuyole mushimani. Mulimu aku fuyole, ni wena; ni wena, kalibe. Yomuñwi hape? Mu nanule fela lizoho la mina. Muli, “Aku ni lapelele, Muzwale Branham.” Seo kona se lu ka eza. Mulimu aku fuyole, kezeli yomunyinyani. Yeo ki niti.

¹⁸¹ Cwale, litoho za mina halinze li inami cwallo, inge mulapela, Ni ka opela timana ya pina ye.

U si ke wa ikumbuta sifumu sa lifasi le,
Se si bola kapili,
Toma sepo ya hao fa lika za Kuyakuile,
Zona ha li na kufela.

Swala lizoho la Mulimu le li sa fetuhi.
Swala lizoho la Mulimu le li sa fetuhi.
Toma sepo ya hao fa lika za Kuyakuile,
Swala lizoho la Mulimu le li sa fetuhi.

¹⁸² Ha sweli kuliza cwale, mi litoho za mina li inami, kana mwakona ku nanula fela lizoho la mina mwa halimu, ni kuli, “Eehe, Mulena, ki le la ka”? Si ka eza sikamañi? Si ka bonisa moya wa hao, ku wena, yabile ni keto. “Ni bata lizoho la Hao, Mulena.” Mulimu aku fuyole, kasizana nyana. “Ni ka nanula lizoho la ka.” Mulimu aku fuyole, musizana nyana, fafasi foo. Yeo kinto yende, mulatiwa. Mulimu, mwa ziba, u tabile ku mi bona ha mueza seo. “Mu tuhele bana babanyinyani kutaha ku Na.”

183 “Ni bata, Mulimu, U ni swale kwa lizoho. Mi ka lizazi lani, Ni bata ku yo ba mwa lizoho la Hao; kuli, ha U ka biza, Ni ka taha.” Eehe, sina Lazaro mwa na bezi. Mulimu aku fuyole, kezeli.

Mi musipili waluna ha ufela,
Haiba ku Mulimu u bile wa niti,
Bunde ni busweu bwa ndu ya hao mwa Kanya,
Moyo wa hao o pilisizwe uka buha.

Ki sikamañi so ka eza cwale, he?

Swala lizoho la Mulimu le li sa fetuhi.
Swala lizoho la Mulimu le li sa fetuhi.
Toma sepo ya hao fa lika za Kuyakuile,
Swala lizoho la Mulimu le li sa fetuhi.

184 Ndate yakwa Lihalimu, mazoho nyana ananuhezi mwa halimu, mwa mukopano o munyinyani wo, busihu boo, kuli ba bata ku swalelela, busihu boo, kwa lizoho la Hao, le li sa fetuhi la Kuyakuile. Ka kuziba kuli se si filwe ku Wena. . . U bulezi kuli, “Ni. . . Kaufela bao Ndate a ni file ba ka taha ku Na, mi hakuna ni yomukana wa bona ya ka lateha. Mi Ni ka ba zusa ka lizazi la mafelelezo. Ha bakoni kushwa, habakoni kutaha mwa katulo, kono bana ni Bobusafeli, Bupilo Bobusafeli.” Mi kuna ni fela Bupilo Bobusafeli bulibuñwi. Bwani bu zwelela ku Mulimu, anosi. Ki Mulimu. Mi luba siemba sa Mulimu, kuli mane lu ba bana baba shimani ni basizana ba Mulimu. Haluna ni Moya wa Mulimu ku luna, lu nahana sina Mulimu. Lu nahana za kuluka ni kukena, mi lu lika ku pila ka kutabisa Yena.

185 Lumeleza, Mulena, kuli mufuta wa Bupilo wani u kene ku mutu kaufela ya nanuzi lizoho la hae. Mi bani bene ba lukela kunanula mazoho a bona, mi ha ba si ka nanula, Ni lapela kuli Ube ni bona. Lumeleza cwalo, Ndate. Mi cwale musipili ha u felile, bupilo ha se bu felile, lu yo kena mwa kozo ka zazi lani, ni Yena, ko lusika lwa supala, kusina kukula, kusina kuba ni butata. Konji nako yeo, lu buluke mwa nyakalalo ni tabo, lunze lu Mu lumbeka, kakuli lu kuoa ka Libizo la Hae. Amen.

186 Mina balumeli kaufela, cwale, halu nanuleni fela mazoho a luna ni kuopela makutelo ao.

Swala lizoho la Mulimu le li sa fetuhi.
Swala lizoho la Mulimu le li sa fetuhi.
Toma sepo ya hao fa lika za Kuyakuile,
Swala lizoho la Mulimu le li sa fetuhi.

Cwale ha lu iñuñuneñi. [Muzwale Branham ukala kuñuñuna *Muswale Lizoho La Mulimu Le Li Sa Fetuhi*—Mu.]

187 Hamunze mueza cwalo, yainzi mabapa ni mina; u bulele kuli, “Mulimu aku fuyole, muina mabapa.” Mu swalane mwa mazoho ni yomuñwi yainzi bukaufi ni mina. “Mulimu aku fuyole.” Kwa maneku amabeli kaufela cwale. Maneku amabeli kaufela, mu

swalane mazoho. “Mulimu aku fuyole, muina mabapa. Mulimu abe ni wena.” Mutome sepo ya mina fa lika za Kuyakuile.

Doc, Ni ziba kuli liteni, muzwale. Ni ziba kuli u bile teni, Muzwale Neville, kale kafoo.

Mi musipili wo ha ufela,

Ku kaba cwalo, leliñwi la mazazi aa.

Haiba ku Mulimu lubile ni niti,

Luka yo bona Muzwale Seward kwani.

Busweu ni busweu, ndu ya hao mwa Kanya,
Moyo wa hao o pilisizwe uka buha.

Swala Muswale lizoho la Mulimu le li sa fetuhi.

Na lata milumbeko yeo, kasumulaho wa liñusa.

Swala lizoho la Mulimu le li sa fetuhi.
Toma sepo ya hao fa lika za Kuyakuile,
Swala lizoho la Mulimu le li sa fetuhi.

Nako itezi fela mizamao ye akufa,
Hakuna za lifasi ze si na tuso zeka yema,
Toma sepo ya hao fa lika za Kuyakuile,
Swala . . .

Ha lu Mu lemuheni, yena ya sa bonwi Yani mwahala luna cwale, mi lu Mu lumbeke fela cwale hanze lu opela.

Swala lizoho la Mulimu le li sa fetuhi.
Swala lizoho la Mulimu le li sa fetuhi.
Toma sepo ya hao fa lika za Kuyakuile,
Swala lizoho la Mulimu le li sa fetuhi.

Kozo! Kozo! Kozo yende,

Mu Mu lumbeke fela cwale.

Ye zwa . . .

Liñusa li felile. Ki ku lumbeka.

Kena mwa moya wa luna kamita, Na lapela,
Mwa malu asa konwi kubulelwa a lilato.

Ha mu tape fela ku Yena.

Kozo! Kozo! Kozo yende,
Yetaha kuzwa . . .

Ona Sibuba sesituna sani, Sa kwalula.

. . . kwahalimu;
Kena mwa moya wa luna kamita, Na lapela,
Mwa malu asa konwi kubulelwa a lilato.

Kana seo ha si ezi fela nto yeñwi?

Kozo yende,
 Yezwa ku Ndate kwa Halimu;
 Kena mwa moya wa luna kamita, Na lapela,
 Mwa malu asa konwi kubulelwa a lilato.

Kana hakuna sika ka Sona, ki bufumu fela ni munati?

¹⁸⁸ Hani zibi haiba kuna ni mutu ya kula ya bata ku toziwa oli ni ku lapelelwa. Haiba kuna ni, amu fumana fela sibaka sa mina. Yo ki yena kalibe mwa sipula sa mawili foo? Mu mutuhele fela ona cwalo. Ni ka taha, ni mu lapelele. Ha lukeli kuyema kuzwa mwa sipula. Yomuñwi?

Oh, kana ha mu lati fela siemba sa sebelezo? Ki ba bakai baba ikutwa kuli, ba ba ziba kuli Kubateni kwa Mulimu kuteni mwahali mo? Zeo kona ze Ni ambola fateni. Taba yani. . . Mu ikutwa fela inge. . . Ki ba bakai baba ikutwa kuli mubata kuhuwa? Cwale ha lu boneñi fela. Ku ikutwa fela inge kuli mubata kuhuwa. Mwabona?

Ki kozo! Kozo! Kozo yende,
 Ye zwa ku Ndate kwa Halimu;
 Kena mwa moya waka kamita, Na lapela,
 Mwa malu asa konwi kubulelwa a lilato.

Ni monyehela,

¹⁸⁹ Halunze luli mwa kulumbeka, lu ka toza oli bakuli cwale, ni ku ba lapelela. Wakona kutaha neku le, kalibe?

¹⁹⁰ Kana se si talusa sikamañi? “Kuli tapelo ya tumelo ika pilisa ya kula.” Mañi ni mañi mube mwa litapelo cwale, mu ñuñune feela pina yeo. Mu nahane za Jesu ha nza folisa bakuli.

U mu tozize ka oli nji. . . ? . . .



MAHEBERU, KAUHANYO YAPILI LOZ57-0821
(Hebrews, Chapter One)

MUKOLOKO WAZA BUKA YA MAHEBERU

Liñusa le ka Muzwale William Marrion Branham ne li kutalizwe lwa pili mwa Sikuwa la Bulalu manzibwana, Muyana 21, 1957, ili fa Branham Tabernacle, mwa Jeffersonville, Indiana, U.S.A., liingilwe kuzwa fa tepu ya magesi ya manzwi kusina ku zusa sika mwateni ku ya Sikuwa. Toloko ye ya mwa Silozi i hatizizwe ni kuhasanyiwa ki ba Voice Of God Recordings.

LOZI

©2020 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Zibiso ya bahatisi

Litukelo kaufela li bulukilwe. Buka ye yakona kupulintwa fa pulinta ya mwa ndu kuli iitususwe ki mutu kamba kuli ifiwe ku yomnwi, mahala feela, kakuba siitusiso sa ku hasanya Evangeli ya Jesu Kreste. Buka ye hailekisiwi, kuatiswa mwa buñata, ku nepelwa fa moya wa webusaiti, ku bulukwa mwa mukwa wo bunolo, ku tolokwa mwa mishobo isili, kamba ku itusiswa kwa kukupa mashelēni ku sina tumelelano niba Voice Of God Recordings®.

Ka litaba zeñata kamba ka libuka zeñwi ze liteni, shangwe muñolele kwa:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org